

CYEYEMENU



Acì kacyena cinwenzelaku anu cintu kampanda anyi? Cidi cinwenzela cya bushuwa. Twinyikayi mitu yetu mpindyewu mu disambila.

² Mukalenge, bu mwätwämbìdìbo patooke amu mu musambu mulenga ewu ne: *Mùshindù Wùdì Wèwè Munène's Wè*, nenku tudi twela meeji, mu dinda emu, citùvwà twètù aba bafwanyine kwenza bu kabuyi Bwebe Wèwè! Ne pashiishe patudi twela meeji ne Wèwè udi munene mushindu awu, ne pashiishe mwakaKwenzeja dinanga Dyebe bwa kutuvulukaku twètù aba mushindu awu, dībà adì musuuka wanyi kawena mwa kuciminaku bipeepele to. Ncya bushuwa. Ndi ndomba bwa Utubenesheku leelu ewu, mpindyewu patudi tutungunuka ne kubwela mu mudimu ewu apa, bwa Wèwè kumona mwa kutucibwilaku Dyämpà dya Mwoyi, didì diikàle dibuuludiibwa dya Kilisto. Bwalu tudi tulomba nunku mu Dìnà dya Yesu. Amen.

³ Mwaneetu Ungren mmuntu utu ulwalwalwa ku tabernacle eku misangu yònsò. Kadi pende's mmusòmbèle mu Memphis, Tennessee, yèyè ne mamwèndè, ne mukajende. Ne famiye mujima awu utu ulwa ku tabernacle eku. Kadi nku mpuukapuuka menemene kùntù mwa kufikaku ku dimuumvwa, bwalu tutu misangu yònsò anu ne midimu yàbùngì, kadi mu dinda emu mwaa mwangate dipangadika dya kumuumvwaku wimba musambu ewu. Yèyè utu wimba mukwabo, umwe wa ku yìntù munange ngamba kufwa wa ne, *Mutùlùke Ûfùmina Mu Butùmbì Bwèndè*. Nenku yòyì ayi mmisambu wanyi yìntù munange ngamba kufwa's. Kabidi ndi mupeteku dyèsè dinene dya kutwilangana ne tatwèndè, mu dinda emu, musangu wanyi paanyi wa nzànzànzà wa mupeteku paanyi dyèsè adì, muntu mulenga wa dikema. Nenku—nenku Mwaneetu Ungren, tatwèndè, yèyè kaadya—kaadyakuyaku to pacidi mwanende wa balume ewu ne mwoyi apa, Morris, bwalu ncya bushuwa ne bòbò mbafwanangane.

⁴ Nenku mukajende, mamwèndè wa Mwaneetu Morris Ungren awu, mmushaala ne mwoyi bidimu dikumi ne bitaanu bishaale ebi anu ku ngàsà wa Nzambi. Ncya bushuwa ne yèyè ùvwa disonsola dinene bwanyi mèmè, pa kumona ciine aci; upicila mu mèbà a bwalu bukole mudiye mupicilepicile emu, kadi nansha nanku kacya anu wakwata ku cianza cya Nzambi cìdì kacyi cishintuluka aci. Cidi citwambila patooke bushuwashuwale bwa bwena Kilisto, ne diitabuuja dya aba bàdì babwitabuuja. Pa nanku, mèmè ndi ne disanka dīngi bwa cyòci aci mu dinda edi.

⁵ Tudi bafume ku diswika dibaka, mu nzubu wa panshi emu. Babidi baa ku bânà baanyi mbàdi babwele mu dibaka, biine abu mbânà baanyi baa mu tabernacle; Billy Simpson wetu mutekete ne mwânà wa bakaji mutekete Myers, bakaavwa banangangane kukaavwa cikondo kampanda; Sharol, eyowa. Bavwa . . . Ne bôbò biine batu kabidi bilongo mwaba ewu, anyi Sharol Myers mwânà ewu, ngudi cilongo cya Mwaneetu Ungren ne bakwabo abu. Pa nanku, tudi ne disanka bwabo bôbò, ndi mmona ne baamanyi kwangata kaabo kaaba, paanyima paa bamane kubwela mu dibaka, baalukile buludi mu dibalaasa dya ekeleeziya, ne bakasòmbe bwa kulonda disangisha. Bânà abu batu misangu yônsò anu ne kaaba kaa ndondo munda mwa mwoyi wanyi, bwalu batu ne kaneemu kâàbûngî bwa Dîyi. Bôbò—bôbò batu anu banange Dîyi. Ncyêna ngeela meeji ne, pândi mbabiikila ne mbânà baanyi, ncyêna ngeela meeji ne mbalenga kutamba bânà bakwabo bônsò to. Kadi bôbò batu anu bangeeyemene mêmè, ne mêmè—mêmè—mêmè ndi ngeeyemena Nzambi bwabo bôbò.

⁶ Billy mwânà ewu ùvwa muswe kubwela mu dibaka, kadi ùvwa ne bwôwà bwa ne bivwa bikengela kuyaye ku busalaayi. Nenku kùvwa babidi anyi basatu baa kudibo mu yêyè ngiikadilu umwèumwè awu. Ki nsongaalume ayi kulwayi kùndi, ne kwambabo ne: “Mwaneetu Branham, twètù—twètù katwena baswe kwikala banyemi baa mudimu anyi cinyi to, kadi tudi baswe bwa wêwè kukonkaku Nzambi.” Ki kumpeeshabo kabingila kâdi kenza ne mbaswe kudisaka kule ne busalaayi, bu bôbò mwa kwikala ne mushindu; kabiyi bwa ne kî mbaswe kulwila ditunga to, mu cintu kana cyônsò cidibo bafwanyine kwenza. Kadi bwalu bùvwa mbwa ne, bôbò—bôbò baye, nebakabwelakane mu bantu baa mushindu mubi muntwamu mu (ncyêna mumanye munutu nubibiikila to) ma-PX, anyi mwônsò munutu nubibiikila amu, ne pa dîbà adi bapatuka baya muntwamu mudi bakaji benze bu bàdi butaka abu benza bintu bya lukutukutu. Awu kî mmwaba mukumbanyine nsongaalume mwena Kilisto to, ne pa nanku Nzambi mmwandamune ku dilomba dyabo.

⁷ Nenku mpindyewu Billy mwânà nyewu ulwa mu dinda emu, bwa kuswikiibwaye mu dibaka ne Sharol mwânà mulenga maalu ewu, pa nanku tudi ne disanka bwabo bôbò. Ne tudi tubajingila bìdi bitambe bwîmpè mu Bukalenge bwa Nzambi, bwabo bôbò.

⁸ Nenku mpindyewu dîbà edi ndidi dya butumbi bwetu twètù. Tudi bapete Cilongelu cilenga cya kalaasa kaa Dyalumingu mwaba ewu mu dinda emu, ekeleeziya mupate patapata, pa nanku tudi ne disanka dyâbûngî. Ne misangu yâbûngî, bambi, bitu—bitu bitukoleshaku mu maboko bwa kumona bantu balwa kukuteejeja’s. Bwalu, nudi numona’s, kwakuswa bwa kwakula ne bibasa munda mutupu to, bwalu badi. . . Tudi bafwanyine kwakula anu mushindu wumwewumwe awu bu ne kudi muntu

umwepele mwaba ewu. Kadi nansha nanku bidi byenzaku bimpè paudi udyambidila ne: “Ewu yèyè mucipangile, mukwabo neacipete.” Nwamonu’s. Nenku cidi cibivwijaku bishiilangane, cibivwijaku bya butumbi’s.

⁹ Nenku mpindyewu, anu mu miyiiki ya babidi amu mpindyewu ewu, eci cidi, bu twètù mwa kunyeemenamu ne lukasa lwònsò.

¹⁰ Mwva mutwilangane ne Mwaneetu Boutliere pâmvwà mupatuke apu, kadi ncìvwa mumumoneku to kacya mfika mwaba ewu. Mèmè kwamba ne: “Kûvwà nkwèpi?”

Yèyè ne: “Mvwa mbalongolwela cyakudya cya ne dindon.”

Ne pa nanku mvwa mmwambila ne mvwa mujimije ndambu wa bujitu. Yèyè kwamba ne: “Wèwè anyi?”

Mèmè ne: “Wèwè kwèna mushintulukeku to nansha kakese.”

Yèyè ne: “Nansha wèwè peebe’s.”

¹¹ Mèmè kwamba ne: “Awu’s kadi ki ngenzelu mulenga menemene wa mwa kusòmba ne bantu.” Mèmè ne: “Kadi, udi mumanye’s, mèmè ndi mushintuluke. Ndi muumuke ku lukama ne makumi mwandamutekete, muye ku lukama ne makumi anaayi ne itaanu, pa nanku’s ncyà bushuwa ne ndi mushintuluke.” Nkooci yanyi yònsò, kabidi, milwe kumpita ndambu ku bunene. Ne muntu mukwabo mmunsùmbileku umwe dituku adi, bwa ngaamona mwa kumùvwalaku muneemu emu; ùvwa wa kayi munkùlame ku makaaya to, ne kayi utamba kupita mu cifuka to.

¹² Kadi ndi—ndi nteeta bwa kwenzaku ne mwanyi paanyi mwònsò bwa Yesu Kilisto pâncìdiku ne mpunga wa kucyenza apa. Ne dilwa dyeny bwa kunteeleja ndilenga be!

¹³ Mwva ndondelangana mu cibambalu anu mpindyewu mene, mèmè kumona Nyuma Mwîmpè munene awu umusha dîsaamà dya kansere pambidi paa muntu mukaji, anu mwômò amu. Yèyè awu—yèyè awu mmukaji wa ku Texas. Ne inábànzà kampanda musòmbe mwaba awu, kacya mèmè ncituku mwanji kumona muntu ne mutu munyunguluke kupita awu to, mukaji wa mwambi kampanda, anu mu katanci kakese cyanaana emu. Ki Mukalenge kundeeja mu cikeena-kumona yèyè awu musòmbe mwaba awu, ne mèmè kumumona. Kubiikilaye ku New York, nenku ùvwa muswe kudifinda kulwa mwaba ewu. Ùvwa anu ne tusuna tutwe ku tutaanu cyanaana, pashiishe mèmè kumona bayende usaama cyùjà cya kansere, ne cìvwà cifikishe ku ciine cyùjà aci ciikàle dyela dya meeji bwu bwulu bwu mukajende awu. Nzambi wa Bukole bwònsò, kutuuyisheye mukaji udi musòmbe mwaba wawa awu. Nyawu musòmbe, muntangile patudi twakulangana apa. Pa nanku, kabidi ndi muswe kukwambila, wèwè mwaneetu wa balume ne, cyùjà cyebe cya kansere aci cyajiki. Wamonu anyi? Eyowa’s, wèwè

newũmwè bîmpè mpindyewu ne newalukile mu mudimu wa Mukalenge.

¹⁴ Mpindyewu, paudi umona cintu kampanda cìdì Mukalenge wenza, kwèna—kwèna anu mwa kumba kucyukuta to. Udi uswa anu kwikala kutungunuka, kutungunuka, kutungunuka, kutungunuka.

¹⁵ Nenku, mpindyewu, makeelela diloolo tũvwa ne disangisha dinene dya dyondopa, ne aci's ncîmpè, s'ncilenga. Kutentekela kwa babeedi byanza, s'ncintu cîmpè. Ki cyõnsò cìdì cikengediibwa, misangu mikwabu. Ne pashiishe kudi umwe mwikàle ne cintu kampanda paanyima apu, cìdìbo—cìdìbo kabàyi mwa kukwata to, kadi biikàle bikengela bwa wèwè kupeta mwine muntu awu ne kujandula ne ncinganyi ciine aci. Nwamonu's, kudi cintu kampanda cìdì cimupangisha, cintu kampanda cicyamakane mu njila. Nenku kaamundidimbi kakese nekàcyũmùshè ne lukasa lwõnsò.

¹⁶ Mpindyewu, inãbànzà mutekete awu muntwamu kukaadi tusunsa ndambu, ùvwa ne mutu munyunguluke bya bikole, mubinduluke bikole. Mukwacikwetu awu, kavwa nansha mwa kukoka mupuuya wa munda to. Yèyè ùvwa anu . . . [Mwaneetu Branham udi ukoka mweyelu pashiishe uwupatula, weyela ne lutatu—Muf.] ne mwikàle anu—anu utungunuka mushindu awu, nwamonu's.

¹⁷ Mpindyewu, cintu cìdì cikengela wèwè kwenza. Ki kaadyosha kakese nkòkò aka, nwamonu's. Ndibakula dya nyuma waende awu. Nwamonu anyi? Ne pashiishe wèwè udi umukupila meeji ebe wèwè awu. Nwamonu anyi? Nenku udi ushintulula ngeelelu webe wa meeji. Nwamonu anyi? Pashiishe pàdici cyenza nanku, dîbà adi udi mwa kumujaadikila pa Kilisto, ne kwangacila apu yèyè udi mwa kutungunuka kuya. Kadi bidi bikengela bwa wèwè kushintulula ngeelelu wende wa meeji, nwamonu's. Kèna mwa kudishintulwilaye yèyè mwine to. Yèyè mmwenze anu bu udi mu mvunda, nenku bidi bikengela bwa wèwè kwangula cyòci aci. Mpindyewu ki kaacintu kakese kadi kàkupèèsha . . . Kuteeciku bwa kukàlonga to; kùcyènjìku to. Uciitabùjè wèwè anu cyanaana uye kumpala.

¹⁸ Mmunyi mùvwa mwànà mukese awu, mulaale kuntu kwaka mu maboko a mamwèndè awu, ùvwa mufwe kubangila pa dîbà citeema mu dinda amu awu, kadi tukààvwa bufuku menemene diloolo adi, nyuma mukese awu ùvwa usanganyibwa penyi? Bikengela bwa wèwè kuya kapeta mwaba udi nyuma awu bwa kumwaluja. Ne pashiishe paukaadi umumona wenda walukila, pa dîbà adi mpaùdì mwa kujuuka mu Dîna dya Mukalenge bwa kumubiikila. Nwamonu's, dîbà adi necyenzeke. Kadi paudi anu kuyi mwenze nanku to, udi ujimija anu mweyelu webe cyanaana, nwamonu's.

19 Kî ncintu nansha cimwe—cintu nansha cimwe cya kaciyi cyumvwika to. Bwalu mbwa kupeta anu Nzambi, kudyumusha wêwê mwine mu njila ne kushiila Nyuma Mwîmpè ukwata neebe mudimu ku cyônsò cidiYe muswe kwenza aci. Ki cyôci aci. Cidi ne mushinga, bwa dipà kana dyônsò edi, nkuumusha mmwenenu yebe wêwê ayi, ne kushiila Kilisto. Dîbà adi cyônsò cidiCi cyambe, pawikalà muswe kumanya ne n’Kilisto anyi to. . . Anu divwayijiibwa dya mubidi cyanaana, udilekele. Kadi piikalàci anu disaluka cyanaana, ucilekele. Kadi piikalàci cifunda mu Dîyî, dîbà adi n’Nzambi. Ikala misangu yônsò ujingulula bintu byônsò, bidî nyuma kana yônsò ukwambila abi, ku Dîyî. Dîyî, kuyiku kule ne Dîyî adi to; wêwê mwenze aci, wajiminyi.

20 Mpindyewu, kumpala kwa twêtù kushaala too ne ku nkankala, biikàle twakula anu mushindu awu, tubuululaayaaku anu mu Bible bwa kubala ndambu wa Mifundu mwaba ewu. Ne pashiishe netwikalè mwa. . . Mêmè ntu munange Dîyî dya Nzambi. Ndi mumanye ne twêtù bônsò tutu baDinange. Mpindyewu katùvwakù ne. . .

21 Mwva muswe kuyiisha, mu dinda emu, anyi kwakulaku, kulongesha kalaasa kaa Dyalumingu, pa bidî bitàngili maalu masokoka a Nzambi a kacya ku difuka dya dyulu ne buloba, mabuuludiibwe mu Yesu Kilisto. Kadi ncivwa mupete mpunga wa kubilondesha byônsò abi to. Nkaavwa mupwe mwoyi bwa dibaka divwà ne cya kwenzeka adi, pa nanku nê—nêngàngatè cyôci aci pàmwàpa musangu walonda wûngààlwà.

22 Mpindyewu nêngiikalè mwa kubala ndambu mu myaba yisatu mu Bible. Wà kumpala, ndi muswe bwa mêmè kubala mu Filipooyi 1. Nshapita wa kumpala wa Filipooyi, mwikàle mbangila ku mvensa wa 19, ne mbala kabidi too ne ku wa 22.

Bwalu ndi mumanye ne eci ncyandamuke lupandu lwanyi ku disambila dyenu, ne dikwacisha dya Nyuma wa Yesu Kilisto,

Bilondeshile dindila dyanyi dya mufwileku ne ditekemena dyanyi, dya ne ncyakwikala ne bundu mu cintu nansha cimwe to, kadi ne bukutu bwônsò, bu mutubi misangu yônsò, bya mwomumwe mpindyewu kabidi Kilisto neamweneshiibwe mu mubidi wanyi, nansha ciikàle ku mwoyi, anyi ku lufu.

Bwalu bwanyi mêmè kwikala ne mwoyi n’Kilisto, ne kufwa mmakàsà mapeta.

Kadi mêmè mwikàle ne mwoyi mu mubidi, ki mene mamuma a mudimu mukole wanyi; kadi cindi mêmè. . . nsungula ncindi nciyi mumanye to.

23 Mpindyewu mu Mukanda wa Loomo. Nenku tudi baswe kubangila ku nshapita wa 8 wa Loomo, ne mvensa wa 35, bwa kwibakilapu cindi muswe kwangata bu cyena-bwalu.

Nganyi watutapulula ne dinanga dya Kilisto? necìikalè mmakenga anyi, anyi ndikenga, . . . ndikengeshiibwa, . . . nciyoole cya nzala, anyi mmusunsu, . . . nnjiwu mikole, . . . mmwele wa mvita?

Bu mwakafundabo ne: Bwa bwalu bwanyi tudi tushipiibwa dituku . . . dijima, tudi tubadiibwa bu mikooko ya ku cishipeelu.

To, mu maalu ônsò aa tudi batambe ne bacimunyi ku yèyè wâkatûnanga awu.

Bwalu ndi mutwishiibwe ne, nî ndufu, nî mmwoyi, nî mmwanjelo, nî mmamfumu, nî mbukole, nî mbintu bidiku mpindyewu, nî mbintu bicilwalwà, anyi nî . . .

Nî mbutumbuke, . . . bwondoke, anyi nî ncifukiibwa cikwabo kana cyônsò eci, kacyakukumbanaku mwa kututapulula ne dinanga dya Nzambi to, dîdî munda mwa Kilisto Yesu Mukalenge wetu adi.

24 Mu Byenzedi 2, ku mvensa wa 30:

Ki bwa cinyi bu muwaye muprofeta, ne mumanye ne Nzambi úwva mudicipe ne mucipu kudiye ne, ku mamuma a mu mifungu yende, mu mubidi, yèyè neajuule Kilisto bwa kusòmbayè pa nkwasu wende wa butumbi.

25 Mpindyewu eyi m’Mifundu yàbûngì, biikàle mu mushindu kampanda twenda tunyunguluka tuumuka ku mwaba tuya ku mukwabo, mu Bible. Kadi tudi bamanye ne, pìikalà Mifundu bûngiyi eyi mimane kubadiibwa, netwikalè mwa kusanganaMu cintu kampanda cìikalà mwa—mwa kutukwacisha. Mpindyewu Nzambi atukwacisheku bwa mpindyewu, pândi njinga kwangata cyena-bwalu eci apa, mu dinda emu, bu mwaku ewu wa cyeyemenu ne: *Cyeyemenu.*

26 Mpindyewu twètù, pâmvwà munkaci mwa kukeba cyena-bwalu eci, ndi muye mu nkonga—myaku. Mémè kudyambidila ne: “Cinyi? Muntu kampanda mmutungunuke anu ne kwamba ne: ‘Ncya kaciyi cya dyela mpatà to, bulelela. Kaciyi cya dyela mpatà to, eci ncyôci.’” Mémè kudyambidila ne: “Awu mwaku udi cinyi? Ûdi wumvwija cinyi ne, *cyeyemenu*?” Ki mémè kuya mu nkonga—myaku bwa kujandula civwàwu wumvwija.

27 Webster udi wamba ne ncìdì “cipwangane mu cyôci ciine, kaciyi ne mikalu mu bukole bwaci, nkàmisha anu ku ntwadijilu.” Nwamonu’s, “kaciyi ne mikalu mu bukole bwaci, cipwangane mu cyôci ciine, ne ncya bushuwa ne cidi nkàmisha,” mwaku ewu *cyeyemenu.*

28 Nenku ndi muswe kwamba nunku ewu, mutwishiibwe ne nenukwate myaku eyi, bwalu mémè ncyèna mulombodi wa ekeleeziya mulongesha bîmpè mu mushindu wa diya ne maalu to, ne mushindu wa maalu a mu meeji wa kutwala cintu kampanda

cya cikoka ntema cidi cifwanyine kukwata bantu to. Cintu cimwepele cindi memè ngenza, nkwenza mwanyi mwonsò mündi paanyi mwa kwenza amu, bwa balunda badi Kilisto mumpeeshe abu, nenku ndi—ndi—ndi muswe bwa bôbò kumona ne meeji andi naawu bwa Kilisto adi cinyi.

²⁹ Mpindyewu, cyenzedi cyonsò cya bulobo citu ciswikiibwe anu ku cyeyemenu kampanda. Kwèna mwa kwikala ne mwoyi kuyiku ne cyeyemenu kampanda to. Kwèna mwa kwenza cyenzedi kampanda cya bulobo pìikalàci kacyi cyeyemenu to, bwalu cyôci ki dikunji dya ciswikidi dya ndekeelu. Cyôci ki—cyôci ki ciimanyikidi cya mashinyi cya kundekeelu kwa lwendu. Mmwaba wûdi muswikiibwe ku cintu kampanda.

³⁰ Mu dituku ditudi ne mwoyi mpindyewu edi, ne didi bintu byonsò anu bikosoloka, bitambe kwikala bya bipandikangana bu mabumba ne bya bipambwishiibwa, ndi ngeela memè meeji ne Mukenji ewu ngudi mufwanyine kwikalaku cintu cya cikumbanangane, nangananga bwa beena Kilisto pàdibo benda bapicila mu ntatu yabo mpindyewu apa. Ekeleeziya wa beena Kilisto udi munkaci mwa kupicila mu lutatu lwa lutambe kwikala lukole ludiye naalu mu bidimu binunu bibidi bishaale ebi. Bwalu, tukàadi tukafika pa kaaba kiiikalà cintu kampanda mwa kuleejiibwa kûdi bwena Kilisto, cintu kampanda cyàkèngelà bwa bôbò kwangacilabo dipangadika, ne memè ndi ngeela meeji ne bivwa bikengela bwa ekeleeziya wa beena Kilisto kwikalaye ne cintu kampanda cidibo bamanye ne nkudibo baswikiibwe, pamutu paa kwikalabo anu baleleme bu mudi dibeji dya mucu pamutu paa mâyi, lupeepele. Bu mudi Bible mwambe ne: “Batànkakaja kûdi lupeepele lwonsò lwa dilongesha.” Mpeepele yilwa yituuta kaadibeji kakese aku mu *nunku*, ne pashiishe lukwabo lupeepele lulwa, lupeepele lwa ku nord, lupeepele lwa ku sud, lupeepele lwa ku esete, lupeepele lwa ku wesete. Wèwè kwadyakafikaku mwaba nansha umwe to, kwèna mushindame kaaba kamwe to. Nsombelu wa bwena Kilisto bivwa bikengela kwikalaye nsombelu wa mushindame kaaba kamwe. Bivwa bikengela kwikalàci cintu kampanda cidi—cidi dîyi dikulu kûdi—kûdi muswikila, ciikàle ne mushinga mupite ne wa mwoyi mwine.

³¹ Ne wèwè bikengela wikalèku ne cintu kampanda kûdi muswikila. Bamwe bantu mbaswikila ku midimu yabo ya bungèndààmùshingà. Bamwe mbaswikila ku famiye yabo. Bamwe mbaswikila ku twitabaayi kampanda. Bamwe mbaswikila ku kaaba kaa mudimu wa busalaayi. Tudi ne bintu kabukabu kutudi baswikila. Kadi ndi memè ngeela meeji ne, bu mwena Kilisto, bivwa bikengela bwa twètù kwikala baswikila ku citudi bamanye ne ncya bushuwa, nwamonu's. Bwalu, wèwè udi mufwanyine kwikala muswikila ku famiye webe, kadi mukajeebe—mukajeebe mwine awu's mmufwanyine kukushiya. Udi mufwanyine kwikala muswikila ku busalaayi, kadi's

udi mufwanyine kushipiibwa. Ne udi mufwanyine kwikala muswikila ku bintu bishiileshiilangane nansha bya bishi, kadi pààbì's bidi ne ndekeelu. Kadi bidi bikengela kwikalè dikunji dya ciswikidi dya ndekeelu. Bidi bikengela bwa kwikalè mwaba kampanda ùdì—ùdì ùkèngelà bwa muntu kwikalaye muswikila bwa kwende kwayaye kwa Cyendelele. Bwalu, pawikalà mwa kucyeyemajila ku mudimu webe, paaajika mudimu webe mwine awu, bwebe's mbutuuke. Pàngaciibwà famiye webe mwine awu, s'kwajiki.

³² Kadi kudi cintu anu cimwepele cîndi mêmè ngeela meeji ne ncidì dikunji dya ciswikidi dya ndekeelu. Ne ndi ngiitabuujwa ne Pòlò ùvwa ne dikunji dya ciswikidi mu nsòmbelu wende kaaba aka. Nenku ndi muswe kwa—kwangataku luseke lwende, bwa twètù bafwanyine kucibiikila mushindu awu, ne kwakula pa diine dikunji dya ciswikidi adi. Yèyè wakamba ne: “Bwanyi mêmè kwikala ne mwoyi n’Kilisto, ne kufwa mmakàsà mapeta.” Mpindyewu, Kilisto nguvwa Cyeyemenu cya Pòlò. Ki cìvwà dyende dikunji dya ciswikidi. Kì cìvwà dyende yèyè. . . Cìvwa ndekeelu wa makokyanganyi ònsò. Cìvwa n’Kilisto, uvwa dyende dikunji dya ciswikidi.

³³ Pòlò kavwa kwònsò aku anu ne dikunji dya ciswikidi adi to. Yèyè ùvwa kale muswikila ku kasumbu kaa Bafaalesa. Ne bivwa bikengela bwa kwikalaye mulongesha ne mupicishila mu tulaasa, bwa kumonabo mwa kumwitaba ne kumulekela udiswikila yèyè mwine ku dikunji dyabo bòbò adi. Kadi dîngà dituku yèyè ùvwa mu njila mutangile ku Damaseke, ki kutuutakeenaye ne Yesu, cìmònààmèèsù. Ki kubangila anu apu yèyè kukosolokaye ne dikunji dya ciswikidi dya Bufaalesa adi; ne kudiswikilaye cyakabidi, kùdì Yesu Uvwaye mumanye ne ngwàkapoopediibwa pa nkuruse, wàkafwà, ne wàkabiika ku lufu awu. Pòlò wakacimanya bwalu wàkatuutakeena ne Mupersona mwena diìnà. Aci cyakamushintulula anu mwaba awu. Kàcìvwakù kabidi yèyè umwèumwè awu to kubangila pòpù apu. Kavwaku yèyè anu mutuutakeene ne mukanda kampanda to. Kavwaku yèyè anu mutuutakeene ne—ne twitabaayi kampanda cyanaana to. Wàkatuutakeena ne Mupersona mwena diìnà, Yesu Kilisto. “Wèwè udi Nganyi, Mukalenge?”

Yèyè kwamba ne: “Ndi Yesu.”

³⁴ Twànjààyibi kwela meeji pa dikudimuna dya mucima adi, bwa katanci kakese. Mêmè ndi ngiitabuujwa ne Pòlò ùvwa muntu wa meeji matooke. Bu mudibi ne eci nkalaasa kaa Dyalumingu, tudi baswe kucilongesha bu mu kalaasa kaa Dyalumingu. Pòlò, mùndì mêmè ngiitabuujwa, ùvwa muntu wa meeji matooke, a ndondo, ne kakùvwa—kakùvwa cintu nansha cimwe kudiye aku cìvwà cishiilanganeku ne muntu mukwabo kana yònsò ewu to.

³⁵ Baprofeta bònsò abu bavwa bantu anu bu mutudi twètù emu. Bible ngudi mwambe nanku. Yakobo Munsantu 5: “Eliya ùvwa

muntu muswikipwe ku nkuka ya mikole yimweyimwe ne yetu eyi,” ùvwa ne ende mabika ne mala, mvita ya mu mikolo ne ya pambelu, “kadi wàkasambila mufwileku bwa mvula kaloku to.”

³⁶ Ne Pòlò pende ùvwa muntu wa mushindu anu umweumwe neetu. Ùvwa ne dyende dilubakana, yende mpatà. Kadi ùvwa muntu wa meeji matooke. Ùvwa utendeleela mu kamwe kaa ku tusumbu twa tutambe bulenga twa ntendeleelu yivwàku pa buloba. Ne yêyè ùvwa wenda ushaala mulongeshi wa mu kiine kasumbu aku; mulongeshiibwe ku makàsà a mulongeshi munene, Gamaaliele, mwine uvwa umwe wa ku balongeshi baa batambe bunene bàvwàbo naabo mu diine dituku adi awu. Baledi bende bakaavwa batabaleele ciine aci, bamone ne kùvwa cintu kampanda mu nsòmbelu wa Pòlò, ne baakakwata mudimu mukole bwa kumutumabo mu kalaasa, bwa wàmòna mwa kulongeshiibwa mu mikenji yònsò ya Nzambi. Nenku, ne meeji matooke a ndondo, yêyè ùvwa uciitabuujà mwaku ne mwaku.

³⁷ Kadi yêyè ùvwa muumvwe bàmba bwa bantu baa mulongo wa mutambe kushaadila aba, ne mùvwàku kulwe muprofeta kampanda, wa ku dìnà's, beena Dyèndè bàmba ne, ùvwa mujuukile mu Ngalela, mùvwàYe mwikala wènza bishima ne wondopa babeedi. Kadi kasumbu kende—kende yêyè kavwaye aku kakavwa kaswe kwitaba ne Muntu ewu ùvwa muprofeta to, Yesu wa mu Nazaleeta ewu, bwalu Yêyè kavwa muDimanyishe pamwe naabo bóbò to. Pa nanku Pòlò kavwa mwa kuciitabaku to, bwalu kasumbu kende yêyè mwine kaa—kaa bantu aku kakavwa kaCiitabuujà to. Nenku bakaavwa bamudimwije bwa cintu bu nanku.

³⁸ Nenku Pòlò, bu mùvwàye ne meeji matooke, kudyambidilaye ne: “Pìikalà cintu eci kaciyi cya Nzambi, ne wanyi ekeleeziya wamba ne kî ncyà Nzambi to, dībà adi's kudi cintu anu cimwepele cya dyenza, ncyà kucyumusha.” Kwambaye ne: “Kucyumusha mu njila, bwalu cidi. . . s'ncifwanyine kwikala cipumbishi, ncifwanyine kwikala cyùjà, cya kansere,” ciikàle cibengangana ne diitabuujà dya kende kasumbu aku. Pa nanku yêyè kudipangidikila mu mwoyi wende bwa ne neapatuke aye kakosa “cyùjà cya kansere” eci, mwakacibiikilaye, anyi mùvwà ekeleeziya wende ucibiikila, kucisaka kule ne kasumbu kende kalenga kaa Bufaalesa aku.

³⁹ Dìngà dituku, mwikàle ne mikanda mifundilangana mu mpaaya, ya kùdi mwakwidi munene, bwa kukwata bantu bònsò bàvwà mu ngiikadilu awu abu, bwalu abu bùvwa bufwanyine kwikala bujitu bwimikila Pòlò. Yêyè ùvwa usanganyiibwa mu njila upweka mutangile ku nsesa yivwàbo babiikila ne n'Damaseke. Bakaavwa babapuwishe, myaba yàbùngì mu Yelusalema mwònsò amu. Pa nanku yêyè ukaavwa—yêyè ukaavwa mwase Stefano mabwe, ne Pòlò ùvwa mumwashishe mabwe, mufile bujaadiki ne mulame cinkutu. Mpindyewu ùvwa

upweka kwôkò eku bwa kuya kenza cintu cimwecimwe aci, bwa kuumusha cipumbishi cinene eci.

⁴⁰ Kadi lwà, díbà òvwa ne cya kwikala ditangile ku nkankala, lwà pa díbà dikumi ne dimwe, anyi dikumi ne ibidi, kwediibwaye panshi. Nenu mmwenze anu wediibwa panshi, kubandulukaye ne ki Bukênkè bwabwa bwimane kumpala kwende. Ki Diyì kupatuka mu Bukênkè abu, dyàmba ne: “Shawula, Shawula,” lukonko’s, “cyùdi uNkengeshila nunku ncinyi?” Mpindyewu Pòlò òvwa mumanye, anyi Shawula’s we, eyo, òvwa mumanye ne cisamba cyende cyakalondaku Bukênkè bumwebumwe abu kacya ku dipatuka dyabo dya mu Ejipitu. Nenu piikalàbi ne. . .

⁴¹ Kacya nukaadiku bamone nkudimwinu wa Lamsa wa Bible, wa kale. . . Cimanyinu cya—cya cyena Ebelu cya kale cya—cya Nzambi m’Bukênkè bwa matumba asatu; too ne mu mushindu kampanda, cintu kampanda cya mushindu ewu, ciikàle ne byambiibwa bisatu bya Nzambi, mu Bunzambi bumwepele. Nenu Bukênkè budi bwenze matumba asatu ebu, isatu mu Umwepele, ciikàle Nzambi umwepele, cívwa ci—cimanyinu bwa beena Ebelu, cya Nzambi, Bukênkè.

⁴² Ne pashiishe pààkatuutakeenà Nende Mòsà mu cipuka aci, díbà adi Wákamba ne: “NDI,” udi ushaala umwèumwè awu, isatu; makeelela, leelu, too ne kashidi, mutungunuke ne kwikala anu Nzambi umwèumwè awu. Kadi Mòsà wakatuutakeena Nende mu cipuka cívwa cilakuka kapyà. Yèyè òvwa Bukênkè. Nenu paakalombolaYe bânà baa Izaleela ne kubapatula mu cipeela, Yèyè òvwa Mwanjelo wa cipungidi, uvwa Mòsà mumone ku diitabuuja awu, ne kubengaye Ejipitu, ubala bundu bwa Kilisto bu mabanji manene kutamba a Ejipitu. Ku diitabuuja, Mòsà wakamona ne òvwa n’Kilisto, Dilaabiibwa. Ne Dilaabiibwa adi kadívwakù pambidi paa muntu kampanda to, kadi Òvwa mu mmwenekelu wa Dikunji dya Kapyà. Nwamonu anyi?

⁴³ Nenu pashiishe Dilaabiibwa dimwedimwe adi dyakapweka ku dibatiiza Dyende, ne dyakabwela munda mwa Kilisto ne dyakasòmbela munda Mwende. Yone wakamanya ne òvwa n’Yèyè. Kwambaye ne: “Ewu uwamona pamutu Pende Nyuma wákabàlombola ne kubapatula mu Ejipitu ne kubabweja mu cipeela, ne kubapatula mu cipeela ne kubabweja mu buloba bulaya awu, uwamona pamutu Pende mmwenekelu wa Nzambi wa matumba asatu ewu upweka ne usòmba awu, Yèyè awu ki Wabàtiiza ne Nyuma Mwîmpè ne Kapyà.”

⁴⁴ Mpindyewu Pòlò kavwa mwanji kupeta dyèsè dya kumona cyòci eci to. Kadi bwa kucivwija cilelela, bwenu nwènù, bivwa bikàndika bwa beena Yuda kutwabo binù kumpala kwa lupingu, anyi nî ncinyi nî ncinyi cya mushindu awu! Mpindyewu paakamonaye Bukênkè bunene ebu, wákamanya ne òvwa m’Mukalenge. *Mukalenge* mbwena kwamba ne “bwena

cintu, bukontononyi bwa.” Yêyè—yêyè kavwaku mwa kwikala mubiikile cintu cyònsò naka ne “Mukalenge” nansha, mwena Ebelu wa lulamatu awu, paakamanyaye ne Awu ùvwa n’Nyuma. Kadi monaayi, yêyè ùvwa mumanye ne Dikunji dya Kapyà dimwedimwe adi òvwa n’Dyòdi dyàkalombolà cisamba cyende adi. Ki kwandamunaye ne kwambaye ne: “Mukalenge, Wêwè udi Nganyi? Wêwè udi Nganyi? Ndi muswe kumanya ne Wêwè udi Nganyi. Wêwè ewu’s ngwàkatuutakeena ne Mòsà mu ònà dya ‘NDI.’” Kadi nêngiimane mwaba awu ne meeji abo bôbô awu, bwa katanci kakese cyanaana.

⁴⁵ Yesu, pàvwàYe pa buloba, mulaaba ne Cyôci cyakamonabo aci, monaayi, Wàkamba ne: “Ndi mufume ku Nzambi,” Nyuma awu, Bukênkè abu, Dikunji dya Kapyà adi, “ne Ndi mpingana ku Nzambi.” Ne Yêyè wakavwijiibwa mubidi bwa kufwa bwa mpekaatu yetu. Pashiishe paanyima paa lufu, dijiikiibwa, dibiika dya ku lufu, ne dibàndà Dyende, paanyima paa Yêyè mumane kubànda muulu; mu matuku makumi anaayi, Yêyè wakabanda muulu; ne mu dituku dya makumi ataanu, Yêyè wakaalukila mu mmwenekelu wa Dikunji dya Kapyà, munkaci mwa bantu, ne kuDyabulula, bu ndimi ya kapyà, ne kwikila pamutu paa muntu ne muntu wa kudibo. Ki dîbà adi bôbô kuujiibwa tente ne Nyuma Mwimpè, ne kubangabo kwakula mu myakulu mikwabo, bilondeshile mùvwà Nyuma mubapeeshe mwa kwakulabo.

⁴⁶ Nwamonu’s, Nzambi uDyabulula; Nzambi dyambedi mu Dikunji dinene dya Kapyà; Nzambi mumweshiibwe mu mubidi wa buntu; mpindyewu Nzambi uDyabulula munkaci mwa bantu Bende. Dikunji dya Kapyà dikòsoloka, ne òikila pa mutu wa umwe ne umwe wa kudibo, cyenze bu mudi ndimi mipanduluke yilakuka ya kapyà, ndimi mipanduluke kwikilayi pa mitu yabo, ndimi mipanduluke ya kapyà, ndimi mipanduluke myenze bu kapyà kwikilayi pa mutu wa umwe ne umwe wa kudibo. Ki bwònsò bwabo kuujiibwabo tente ne Cyôci aci, ne kubangabo kwakula mu myakulu, bilondeshile mùvwà Nyuma mubapeeshe mwa kwakulabo.

⁴⁷ Mpindyewu, nudi numona’s, twêtù katwena cisamba cikosoloke nansha, bidi bikengela twikalè mu bwobumwe, bwalu umwe ne umwe wa kutùdi udi ne citupa cya Nzambi. Nenku tudi ne cya kudisanga, nenku dîbà adi mpàdi Dikunji dya Kapyà dimweshiibwa mu bujima bwàDì, mu kaabujima; pàdi Ekeleeziya Wende ùsòmba pamwe mu myaba ya mu Dyulu, dîbà adi mpàdi kaabujima kaa bukole bwa Nzambi kiikàle mu Ekeleeziya Wende. Umwe ne umwe wa kutudi mulame mapà a nyuma ne midimu ya nyuma, biikàle badisange, cidi cyaluja cyakabidi Dikunji dya Kapyà adi.

⁴⁸ Nenku Pòlò wakajingulula ne cìvwa ncyà kùdi Mukalenge, ne yêyè wàkamba ne: “Mukalenge, Wêwè udi Nganyi, piikalàbi ne ndi nKukengesha?”

49 Yèyè kwamba ne: “Ndi Yesu, nê mbikole bwa wêwê kukandamana cyanaana.”

50 Nenku Pòlò wakapeta dîyì dimutumina bwa kujuukaye ne kupweka ne mùsèèsù uvwabo babiikila ne, “Mululame.” Nenku kùvwa muprofeta mwómò amu wàkajuuka, dìnà dyende Ananiya, ne ùvwa mumone cikeena-kumona, ne kumubatiizaye. Ne yèyè wakapweka e kuya mu Arabie, munda mwa bidimu bisatu, bwa kulonga Mifundu, bwa kumona ne bwalu bwa Dikunji dya Kapyà òvwa dimumwenekele adi bùvwa bishi.

51 Mpindyewu tudi tusangana ne Pòlò, bwa matuku ende a mwoyi àkashààlà, yèyè ùvwa ne cyòcì aci bu dikunji dya ciswikidi. Yèyè ùvwa mutuutakeene ne Nzambi, cìmonààmèèsù, ne wàkatùmiibwa ne mudimu kùdì Nzambi. Dikunji kaayi dya ciswikidi's we! Cyeyemenu kaayi's we! Aci ki cìvwa ndekeelu wa makokyanganyi ònsò. Aci ki cìvwa ndekeelu wa byònsò bwa Pòlò. Dikokangana dyònsò, byònsò byakaya. Bìvwa Bafaalesa bambe, bìvwa Basadoka bambe, anyi nî nganyi nî nganyi mukwabo nansha biikàle binganyi; yèyè wakatuutakeena ne Nzambi mushindika kùdì Dîyi, aci cyakakosa bwalu! Ki cìvwa matuku ende a mwoyi àkashààlà ncyòcì aci. Bwalu yèyè wakamona Nzambi mumweneshiibwe, ne bijaadikiibwe kudiye ne Cìvwa n'Nzambi, kùdì Dîyi, ne ku mbungakeenu ne mmwenekelu uvwaYe usanganyiibwamu awu, ne ku Dîyi dya dyumvwika ku maci dyàkamwambilà anu menemene cìvwa bwalu adi. Mpindyewu, aci cìvwa ncintu cinene. Kabyena bikemesha to mùvwàye mwa kwamba, kumpala kwa-kwa Agrippa ne: “Ncyàkashikuka ku cikeena-kumona cya ku Dyulu nansha.” Yèyè ùvwa muswikiibweku. Kùvwa cintu kampanda cya bushuwa, cintu kampanda cyakamanyaye, cintu kampanda cìvwa muntu nansha umwe kayiku mwa kumunyenga to.

52 Mpindyewu, leelu ewu, patwìkalà tweyemena anu dilonga kampanda dya tulaasa, anyi mu—mushindu kampanda mukwatakaja wa—wa dilonga dya tulaasa bwa kuumvwija Bible, dîbà adi's tudi bacipetele anu ku mmwenenu wa—wa mu mutu cyanaana. Kadi muntu nansha umwe kèna ne bukenji bwa kwimana mu cyambilu eci, bwa kuyiisha Evanjeeliyo, pàdiye kayi mutuutakeene cìmonààmèèsù ne Cyòcì aci nansha.

53 Bu Mòsà, mundekeelu mwa cipeela mwamwa, dilonga dya tulaasa òvwa naadi nansha diikàle dilonga dya bishi, cìvwa cyenzeke nansha ciikàle cinganyi; bwòwà bùvwàye naabu ne dilubakana adi byakuumuka bwalu waakiimana ne Nzambi pa buloba bunsantu, mu mushindu wa ne muntu nansha umwe kavwaku mufwanyine kumunyengaci to.

54 Nenku mulume anyi mukaji yònsò udi mwenze dilabula ne Nzambi, mmutuutakeene ne Dikunji dya Kapyà dimwedimwe edi pa buloba bunsantu bwa mwoyi webe. “Kakwena mwena teoloji nansha umwe, démon nansha umwe, cintu nansha

cimwe,” mudi Pòlò mwambe, “kakwena cintu nansha cimwe cìdiku mpindyewu, cintu nansha cimwe cya matuku àcilwalwà, lufu, dîsaamà, tunyinganyinga, cìdì mwa kututapulula ne dinanga dya Nzambi, didì mu Kilisto Yesu to.” Ndikunji dya ciswikidi. Udi mumanye ne cintu kampanda ncyenzeke. Nansha maalu a mamanya bûngì kaayi mwa kujuuka ne kwamba *cikampanda*, *cikansanga*, anyi *cikankenga*, wêwè udi muswikiibwe. Wêwè ne Nzambi nudi balwe umwe. Yêyè udi munda mwebe, ne wêwè udi munda Mwende. “Mu dituku adi nenumanye ne Mêmè ndi munda mwa Taatù, Taatù munda Mwanyi; Mêmè munda mwenu, ne nwênù munda Mwanyi.” Udi muswikiibwe kudiYe.

⁵⁵ Nénku Pòlò ùvwa ne—ne nsòmbelu mushindameene pa Kilisto. Ûkaavwa ne nsòmbelu mushiilangane ne uvwaye nende musangu kampanda awu. Musangu kampanda yêyè ùvwa ne mmwenenu wa tulaasa tulonga; kadi mpindyewu ùkaadi ne nsòmbelu mushindameene pa Kilisto, cyeyemenu kampanda. Nansha mùvwà Agrippa mwa kwamba ne: “Wêwè, wâpaadi, Pòlò. Udi mujimije lungenyi. Wêwè, udi mulonge bipitepite.”

Yêyè kwamba ne: “Ncyêna mupâle to.”

⁵⁶ Ki pashiishe yêyè kupuupija Agrippa ne maalu, mu mushindu wa ne ewu mwine wakamba ne: “Udi wamba kuntwisha bwa mêmè kwikala mwena Kilisto.”

⁵⁷ Yêyè ne: “Ki cîndi njinga bwa wêwè kwikala, pa kuumusha anu. . . mûndi mêmè emu, pa kuumusha anu nkanu eyi.”

⁵⁸ Cidi cikwenzeja bintu kampanda, paudi upeta nsòmbelu mushindameene pa Kilisto mùvwà Pòlò nende amu, byûtù pa ciibidilu kuyi mufwanyine kwenza to. Mpindyewu tangilaayi. Pa ciibidilu, muntu awu mulongesha mu—mu Mifundu yònsò ne bikwabo, pa ciibidilu ùvwa mufwanyine kwikala mulonde njila uvwaye mulongeshiibwemu awu. Kadi paakashaalaye. . . ne kuvwijaye Kilisto cyeyemenu cyende, wende nkàmisha, dîbà adi kukaavwa nsòmbelu mushiilangane. Ûkaavwa wenza maalu bishiilangane. Ûkaavwa wenza maalu a muntu ne mukupa, bishiilangane ne mùvwàye mulongeshiibwe mwa kwenza. Nenku nêcyênzè cintu cimwecimwe aci.

⁵⁹ Bu ekeleeziya mwa kuseemenaku kule ne Nsangilu wa Maekeleeziya awu, ne kwalukilaku kadi kuvwija Dîyì dya Nzambi wabo nkàmisha, kuvwija Dîyì dya Nzambi dyabo dikunji dya ciswikidi, s’mbifwanyine kucyenza. Kadi bôbò badi bàdiswika ku cyenzedi cya bulobo cikwatakaja kùdi muntu. Ne ciine aci budici naabu’s nkudishinda. Ee, Bible mmwambe ne bôbò nebàcyênzè. Kadi nekwikalè Mukaji-musela utu musungula kacya ku difuka dya dyulu ne buloba, wîkala mwa kuswikiibwa ku dikunji dya ciswikidi adi.

⁶⁰ Ndi mwa kumona Cyendelele cicya, cibwela mu cikondo, kubangila ku Edena. Nenku, paakacyaCi, kulwaku mushoonyi

wa Mashi, muye too ne ku Kalvariyo; ne kuumuka ku Kalvariyo aku, muswikakane ne ewu mushoonyi, nenku ùtùngunuka too ne ku dikunji dya ciswikidi adi, Yesu. Ne dîngà dituku paalwaYe bwa kunana Bende sungasunga, muntu yònsò udi muswikiibwe ku nkàmisha awu neajuudiibwe ku lufu akabwele mu Cyendelele. Bwa cinyi? Bòbò batu anu mu Cyendelele kwine kwònsò aku. Bavwa badyanjila kulongola mu Cyendelele. Badi citupa cya Nzambi. Bavwa mu meeji Ende ku cibangidilu. Nenu paakokiibwa mwonji munene awu, wa mushoonyi wa Mashi awu, Cimanyinu cîmvwà ngamba aci, pààbàndàci cyumukila pa buloba, muntu yònsò uvwa mubucila mu Mashi awu nebàmubàndishè buludi akabwele cyakabidi mu Cyendelele. Kadi mushindu umwepele wikalàbi, ngwa kwikala muswikiibwe ku cyeyemenu aci, Yesu Kilisto. Ncya kacyi cya dyela mpatà to! Kî ncyenzedi cya bulobo cya muntu nansha; kadi Nzambi wakaMubiisha ku bafwe, ne Yèyè ncyeyemenu. Ne twètù tudi bamanye ne Yèyè udi ne mwoyi, bwalu's n'Yèyè ewu neetu mwaba ewu mu Bukole bwa dibiika Dyende dya ku lufu, munkaci mwa kwenza cintu cimwecimwe cyakenzaYe pàvwàYe pa buloba apa aci.

⁶¹ Mémè ndi muswikila ku Nkàmisha awu. Ki ndekeelu wa dikokangana dyònsò. Ndi muswikilaku. Ki wanyi mwoyi. Mwua ngènzàmpèkààtu pàakansungilà Kilisto. Ndi mutuutakeene ne Cintu kampana. Ne kacya anu Aci cyabwela munda mwanyi, bikaadi—bikaadi bishiilangane. Ne ndi muswikiibweku, cyònsò cîndi nciswikila kwòkò aku. Nenu dîbà adi Nzambi wabulula mwoyi Wende, ki kwenza bwa mémè kwikala ne mwoyi munda Mwende, ne Yèyè munda mwanyi, dîbà adi tudi baswikakane. Mémè . . .

⁶² Cìdì bakwabo baswe kwitabuuja kacyna ne cìdìci cishintulula to. Wèwè bu muntu nkaaya, udi muswika ku Cyòci aci. [Mwaneetu Branham udi utuuta tuumapi pa Bible wende—Muf.] Ki nkàmisha webe nyèyè awu. Aci ki . . . ki dîyì dya ndekeelu ndyòdì adi. Nenu dîbà adi pìikalàYe Dîyì, nanku *Eci* cidi ne cya kwikala dîyì dya ndekeelu. Eci ncìdì ne cya kukosa bwalu. Cyònsò cìdì Cyòci aci cyamba, Cyòci aci ki mwonji mukunze. Cyòci aci ki Kilisto. Ne cyònsò cìdì cibènganganà ne Cyòci aci, ncyèna mumanye cintu nansha cimwe pa bwalu bwaci to. Cyòci aci ki citudi baswe kumanya, ncìdì Dîyì edi dyamba; bwalu mémè ndi muswikiibwe kùdì Kilisto, ne Kilisto n'Dîyì. Nwacyũmvù mpindyewu anyi? [Disangisha didi dyamba ne: “Amen.”]

⁶³ Ne citupa cya Dîyì Dyende cìdì cikosa bwa dituku edi aci, Nyuma Mwîmpè Wende udi kaaba aka bwa kumwenesha ciine citupa cya Dîyì aci.

⁶⁴ Anu menemene mwakadibi kale wawa ku dilediibwa Dyende. Yeshaayi 9.6. Myaba yònsò mu Mifundu amu, byònsò bivwàbo bambe bwa bwalu Bwende abi, byakuula. Mu Mukanda

wa Luuka, tudi twamba ne bidi. . .tudi tucimona nanku awu. Nenku Yèyè nguvwa ndekeelu, Yèyè nguvwa—Yèyè nguvwa ndekeelu wa ciprofeta, kabidi, Cyende Yèyè. Yèyè wakuuja cyôci aci, maalu malonda, misambu, byônsò bya mu Dipungila Dikulukulu, bivwà byambe Bwende Yèyè abi, byakuula anu mwaba awu. Aci kushaalaci nkàmisha. Aci kulwaci dikunji dya ciswikidi dya Dîyi dya Nzambi bwa cikondo aci.

⁶⁵ Nenku bantu baa cikondo eci bàdi balediibwe cyakabidi bulelela, bàdi bùle tente ne Nyuma Mwîmpè abu, badi dikunji dya ciswikidi dya Mufundu ewu wùdi wùkèngelà bwa kuujiibwawu mu matuku a ndekeelu aa. Bôbò ki bàdi nkàmisha awu. Ki nkàmisha wa Nzambi, bwalu n'Dîyi Dyende; ne Dîyi n'Kilisto, dikunji dya ciswikidi. Kakwena mushindu nansha umwe wa kuya kule naadi to. Ncintu kampanda cìdi kacya anu cyakukwata.

⁶⁶ Bu mûngămbì, cidi cikwenzeja bintu byûdi pa ciibidilu kuyiku mufwanyine kwenza to. Cyakenzeja Pôlò bintu bivwàye pa ciibidilu kayiku mufwanyine kwenza to. Cyakenzeja Mòsà bintu bivwàye pa ciibidilu kayiku mufwanyine kwenza to. Cidi cyenzeja mulume yônsò ne mukaji yônsò bintu bidiye pa ciibidilu kayiku mufwanyine kwenza to. Ncintu kampanda cyûdi—cyûdi mushindameenepu. Ncintu kampanda, Cidi cijaalamiji cyebe. Cidi bu mùdì. . .

⁶⁷ Cidi lwongo bwa mazuwa a mâyi. Mazuwa atu maswikila ku lwongo, mu cikondo cya cipeepele cikole. Nenku pîikalàbi ne Kilisto ncyeyemenu cyebe, udi muswikila kudiYe. Mu cikondo cya lutatu, mazuwa a mâyi, wèwè muàlekèle atankakana, neasunsuluke paayawu kadituuta ku—ku—ku—ku mabwe. Kadi citubo benza, batu beela lwongo. Lwongo ludi ludikoka biteketebitekete too ne pādilu lukakalama mu nshidameenu wa mabwe. Nenku mazuwa adi ashaala maswikiibwe ku lwongo alu. Lwòlò ludi cyeyemenu bwa mazuwa a mâyi awu.

⁶⁸ Nenku mwena Kilisto mulediibwe cyakabidi mmuswikiibwe kùdi Kilisto, ne Bible ki lwongo. Ki cintu citudi twètù baswikilaku. Malongolodi, bintu bishiileshilangane, maalu a mamanya, balongeshanganyi bămbè cyônsò cyaswabo kwamba aci. Pàdi anu Dîyi adi dicyamba ne dicilaya, twètù tudi baswikila ku Cyôci aci. Kùdi cintu kampanda cidi kaciyi mwa kutulekela tuumukaku to. Ncya bushuwa. Mwena Kilisto mulelela mulela, ùdi ùshàala ne Dîyi adi. Dyôdi dyamba cintu kampanda cya kwenza, ne mushindu wa kucyenza, mushindu awu ki utudi ne cya kucyenza. Cìdi ní nganyi mukwabo wamba nansha ciikàle cinyi, Aci ncìdi Nzambi mwambe. Twètù tudi baswikila ku Cyôci aci, nsòmbelu mushindameene pa Kilisto.

Kilisto, cyakabidi, udi anu bu Mutooto wa ku Nord.

⁶⁹ Nudi bamanye, buloba budi bunyunguluka. Kadi mitooto, mu bulelela menemene, unudi numona bu mutooto wa diloolo

awu, ki udi kabidi mutooto wa mu dinda. Buloba mbudi bunyunguluka ku wôwò awu cyanaana. Kadi budi buseemena kule ne mutooto ayi, bwônsò bwayi pa kuumusha mutooto wa ku nord. Kadi kwêna mwa kuteekela kaleeji-nord keebe pa mutooto wa diloolo kadi kuya mwaba kampanda nansha umwe to, bwalu dinda didi dilondà, ncinyi? Udi pa mutooto wa diloolo ku wesete, ne dinda didi dilondà udi ku esete. Wamonu's, kwêna mwa kwenza nanku to. Kadi udi mwa kukateekela pa mutooto wa ku nord, amen, kadi kukalamina anu munkaci mwawu menemene amu. Neupatuke mu bwalu.

⁷⁰ Nenu ki cyôci aci cidi nsômbelu mushindameene pa Kilisto. Paudi mujimine, Yêyè ki Mutooto webe wa ku Nord. Dîbà adi, piikalàYe Mutooto wa ku Nord, Nyuma Mwîmpè ki kaleeji-nord keebe, ne kaleeji-nord paaku katu kafunkuna anu ku Mutooto wa ku Nord. Kakaakufunkuna ku twitabaayi anyi ku dingumba kampanda nansha. Kakaakufunkuna ku disaluka kampanda, anyi nî nku cinyi cyônsò to. Nekashaale anu kiimanyine pa Mutooto wa ku Nord. Yêyè udi Mutooto webe wa ku Nord. Paudi mujimine, udi mufwanyine kulaluka ne mangumba, ne bintu bya mushindu awu. Kadi kaleeji-nord aku, Nyuma Mwîmpè awu, neakufunkwine buludi ku Dîyì, didi Kilisto, ne neakulame mwimane tëndê. Ikala muswikiibwe ku Cyôci aci.

⁷¹ Kadi bu ne kakùvwakù mutooto wa ku nord to, muntu ùvwakù mufwanyine kupetulula njila wende pa mbû bishi dîbà dya mafwima? Kadi bu ne kakùvwakù Nyuma Mwîmpè bwa kukuludika ku Dîyì dya Nzambi, bwa kuDimwenesha ne kuDijaadika, citùvwà twètù aba bafwanyine kwenza ki cinganyi mu dîbà edi? Nyuma Mwîmpè utu ufunkuna anu ku Dîyì. “Muntu kaakwikala ne mwoyi anu ku dyâmpà nkaayaadi to, kadi ku Dîyì dyônsò.” Kaciyi citupa cya Dîyì nansha; kadi Dîyì dyônsò, Dyôdi dyônsò. “Dîyì dyônsò didi dipàtukà mukana mwa Nzambi,” ki kùdi muntu wikadila ne mwoyi. Yêyè udi cyeyemenu cyebe mu nsômbelu webe, Yêyè udi kabidi Mutooto webe wa ku Nord.

⁷² Nudi bamanye's, bidi bikengela bwa twètù kwikala ne cintu kampanda nunku ewu, bwa kujikija dikokangana.

⁷³ Nudi bamanye's, kùvwa cikondo kampanda cìvwà ngiikadilu ya ndiilu ya ku meesa miikàle myeyemene pa cìvwà mukaji kampanda mwambe. Ngeela meeki ne dyende ùvwa Emily Post. Ndi mwa kwikala mutupakane pa cyôci aci. Ngeela meeki ne mmwômò, Emily Post. Cìvwà Emily Post mwambe nansha ciikàle cinganyi ne, “Ambula keele keebe udye naaku—naaku nkunde,” ayi's yivwa nngiikadilu. Bwa cinyi? Yêyè nguvwa cyeyemenu pa bidi bitàngilà ngiikadilu ya ndiilu ya ku meesa. Ncya bushuwa. Bu yêyè mwambe ne, “Uyidye ne byanza,” udi uyidya ne byanza. Bwa cinyi? Ditunga edi òvwa dimuvwije cyeyemenu, pa bidi bitàngila mishindu ya ndiilu ya ku meesa. Eyowa's, mukalenge.

74 Kùvwa cikondo cìvwà Allemagne ne—ne cyeyemenu, ne mwine awu ùvwa ny’Hitler. Ùvwa yèyè cyeyemenu. Cìvwà nì nganyi nì nganyi mukwabo mwambe nansha ciikàle cinganyi, pàvwà anu Hitler wamba ne: “Úcyènzè,” wèwè’s udi ucyenza. Bìvwa bikengela anu ùcyènzè. Yèyè ki udi dìyì dya ndekeelu. Hitler awu.

75 Kùvwa cikondo cìvwà Loomo ne cyeyemenu, ne mwine awu ùvwa m’Mussolini, mfumu wa cimbambila awu. Muntu kampanda wakalwa mu kashinyi kasunsa kamwe kumpala kwa dîbà bwende yèyè, kumwashilaye cingoma anu mu kashinyi kende amu kadi kumukokelaye dyakamwe pambelu, kwambaye ne: “Mémè ncìvwaku mwambe kasunsa kamwe kumpala to, mvwa mwambe bwa wèwè kufika apa pa dîbà.” Cyeyemenu’s! Cìvwàye wamba cyònsò aci, bìvwa bikengela kucyenzabo. Bìvwa bikengela kunyungulukabu. Yèyè kwamba mùvwàye mwa kwenza ne buloba bujima bwikàle bunyunguluka bilondeshile dìyì dyende yèyè. Budi bunyunguluka bilondeshile Dìyì dya Nzambi!

76 Kùvwa cikondo cìvwà Ejipitu ne cyeyemenu. Cìvwà m’Pâlò. Ngàkaya ku Ejipitu musangu kampanda, anu bwa kumonaku anu miine myaba ayi. Kadi bikaadi bikengela bwa kuumbula too ne mu mètres asambombo mwinshi mwa buloba bwa kupeta miine nkwaswa ya butumbi yivwabo basòmba ayi, mfumu wa bukalenge bwalabale bwa Loomo; pàmvwà nsanganyii bwa mu Loomo ne mu Ejipitu mwamwa.

77 Nwamonu’s, byònsò abi bikaadi byalukile ku lupwishi lwa maalu malonda, bwalu cìvwà ncyeyemenu cya mushindu wa mafi. S’mmwòmò. Ncya mafi. Cyakapangila. Bìvwa byeyemenu bikwatakaja kùdì bantu. Nenku cyeyemenu cyònsò cikwatakaja kùdì bantu ne cyenzi cyònsò cya bulobo cikwatakaja kùdì bantu cidi ne cya kushaala lupwishi. Bidi ne cya kushaala lupwishi. Ncya mushindu wa mafi, pa nanku cidi cipangila.

78 Anji elayyi anu meeji bwa dyetu ditunga edi. Patudi tubwela mu lutatu, pàdì muntu wenza cintu kampanda, nenku bacilumbulwisha muneemu emu pàmwàpa mu tubàdì twa—twa tukese twa cimenga, tubàdì kampanda twa bampulushi, pashiishe citungunuka, citungunuka, ne ndekeelu wa byònsò cikafika ku Tubàdì Tutumbuke. Mpindyewu, Tubàdì Tutumbuke atu ki cyeyemenu cya ditunga. Ki tùi tukosa bwalu. Mpindyewu, mu Canada, balunda beetu baa ku Canada badi mwa kuya, baa mu Canada, kùdì Mukalenge-mukaji. Kadi mu États-Unis, n’Tubàdì Tutumbuke. Ki cyeyemenu ncyòcì aci. Mìngà misangu twètù katùtu banange mapangadika abo to, kadi bidi anu bikengela bwa twètù kututeeleja nansha bishi. Eyowa’s, mukalenge. Katùtu twitabangana naatu to, misangu mikwabo katùtu baswe dipangadika dyatu to, kadi’s twòtò atu ki cyeyemenu cya ditunga edi. Ditunga ndiswikila ku twòtò atu. Ki ndekeelu wa makokyanganyi ònsò. Pàdì anu Tubàdì

Tutumbuke atu twamba ne: “Udi mupiile,” s’udi mupiile. Bidi bikengela bwa twètù kwikala naatu; katuyi naatu to, katwena ne ditunga nansha. Kadi bu katuyiku ne cintu kampanda cya mushindu awu? Cya bushuwa’s. Kùdi cyeyemenu bwa bintu byònsò.

⁷⁹ Kùtu cyeyemenu mu manayi a ndundu. Ki mwedi wa kashiba. Cya bushuwa’s. Nenku yèyè mwambe ne: “Ndituuta dya ndundu,” ki cidìku. Cyùdì wèwè wamba nansha ciikàle cinyi, anyi cìndì mèmè ngeela meeji, mushindu wùmvwà mèmè mucimone, mushindu wùvwà wèwè mucimone. Ncidiye yèyè mwambe aci. Ncyeyemenu. Yèyè mwambe ne: “Tuuta,” bikengela utwe ku cyende, bwalu mushindu awu ki wikalàci mwa kufundiibwa ne, “tuuta.” Kadi bu ne kakùvwakù mwedi wa kashiba to, mpindyewu udi mufwanyine kwikala mubinge ki nganyi? Ewu wamba ne, “cìvwa ndituuta,” mukwabo pende ne, “kacìvwa dituuta to; cìvwa nndundu mubwele, cìvwa...” Mona’s, nwènù’s nudi bafwanyine kupeta cimvundu cinene. S’nudi bafwanyine kupanga cya dyenza.

⁸⁰ Bikengela kwikalèku mwaba kampanda wùdì dīyì dya muntu kampanda diikàle ndekeelu’s. Amen. Kadi ngaavu kudyumvwa bilenga be bwa mpindyewu. Butumbi’s we! Aleluuyah! Bikengela kwikalèku cintu kampanda ciikàle ndekeelu. Mèmè ndi ne disanka be bwa bwalu abu. Kaa, mpindyewu, kùdi muntu kampanda udi mwa kwamba ne, “Mmpekaatu,” anyi ne, “Kì mmpekaatu to.” Mèmè ndi ne disanka be bwa bwalu abu. Ndi ne disanka bwa cyeyemenu kampanda. Kakuyi makokyanganyi to, kabiyi bikengela makokyanganyi to. Mwedi wa kashiba yèyè mwambe ne, “dituuta,” ki cidìku; ucifunde mu meeji ebe nanku ne, “cidi ndituuta,” kadi uye kumpala. Pàdì Nzambi wamba cintu kampanda nansha cya bishi, mushindu awu ki wùdìci! Kabyena bikengela kukokangana pa bwalu abu to. Ki cidìku ncyòci aci. Yèyè mmwambe nanku. Ki cyeyemenu cya mwena Kilisto ncyòci aci, ki cyòci piikalàye mwena Kilisto. Nzambi mmwambe ne: “Nùcyènzè mushindu *kampanda*,” mushindu awu ngùdibi bikengela kwenjiibwaci. Bya makokyanganyi to ne: “Ee,” ne, “cìvwa...” Kakwena cintu nansha cimwe pa bwalu abu to. Nzambi mmwambe nanku, aci ncikose bwalu! Ki cyeyemenu bwa mwena Kilisto mulelela ncyòci aci. Eyowa.

⁸¹ Kadi bu ne kakùvwakù cintu kampanda bu nanku awu, tuvwa mwa kushaadila penyi? Bàvwà bafwanyine kwikala babinge ki ba-Méthodistes, ba-Baptistes, ba-Presbytériens, ba-Luthériens, anyi mbèpi bàvwà bafwanyine kwikala babinge? Nwamonu’s, tuvwa bafwanyine kwikala ne, ki bwa cinyi nuvwa—nuvwa bafwanyine kwikala mu cimvundu cinene. Ki kabingila nkòkò aku. Bakaadi balekelele cyeyemenu aci, ki kabingila kadi kenza ne bakaadi benda balaluka ne mitooto mikwabo eyi.

⁸² Kadi kùdi cyeyemenu kampanda. Bidi bikengela kwikalèku cyeyemenu kampanda. Kùdi ne cya kwikalala cyeyemenu kampanda. Ne kwòkò kwine kùdi cyeyemenu kampanda. Cyòcì aci ki Dìyì. Nenku bidi bakwabo bamba abi, kabyena ne cidìbi byenza nansha. Eyowa's, mukalenge.

⁸³ Mpindyewu, bu twètù katuyi ne mwedi wa kashiba mu manayi a ndundu, bantu bònso's mbafwanyine kwikala bakaadi batuulangana nsuki, bakokangana ne balwangana mvita. Nwamonu anyi? Ki bwa cinyi bidi bikengela twètù kwikala ne cyeyemenu kampanda mu bwena Kilisto, bwa kwimanyikaku biine bya dituulangana dya nsuki ebi, ne bya dikokangana ne bya dilwangana dya mvita ebi. Nwamonu anyi? Dìyì ndidi dicyàmbè, ne aci's ncikose bwalu. KuKusakididi anyi kùKùmùshidi to. ÙDìshiye wèwè anu mushindu ùdìDi awu.

⁸⁴ Nudi bamanye's, kùtu cyeyemenu mu njila ya mashinyi, mmudilu wa diimanyikangana, cimanyinu cya diimanyikangana aci. Kadi dinda kampanda cyòcì kacyi cileeja? Kaa, ekelekele! Kacya nukaadiku bakabwele mu cimwe cya ku bya nanku anyi? Mèmè nkaadi mukabwelemu. Kakuyi mpatà to, kanyeemesha kana yònsò ewu ukaadiku anu mukabwelemu. Kadi bu mudilu wa diimanyikangana awu kawuyi uteema? Dìbà adi's bantu bònso bàdi bakokangana. Bàdi bakafika too ne mwaba awu, ewu wamba ne: "Mèmè ngudi mufike apa wa kumpala," mukwabo pende ne: "Indila mèmè nkwambile cintu kampanda, bidi bikengela nye ku mudimu's!" Kaa, ekelekele! Bakaji bàba munkaci mwa kukùpangana mampùtùmùnyì, ne balume balwangana ne mankomo, ne nwènù bàdi bamba bwa cimvundu cinene's! Bikengela kwikalèku anu cyeyemenu kampanda, cintu kampanda cya cyambaku ne, "*Cikampanda* ncìdì cya bushuwa," ne ciikàle nanku. Pàdì mudilu awu mwambe ne, "imana", ùdi ùswa kwamba ne nkwimana. Pàdiwu wamba ne, "nda", ùdi ùswa kwamba ne nkuya. Kawuyiku to, s'nudi mu lutatu.

⁸⁵ Nenku mushindu awu ngùdìbi mu nsòmbelu wa bwena Kilisto. Kùdi mwaba wa diimanà, ne kùdi mwaba wa diya. Dìyì dya Nzambi ndidì cyeyemenu aci. N'Kilisto. Eyowa's, mukalenge. Paùdi. . .

⁸⁶ Pàdì bimanyinu bya mu njila ya mashinyi kabiyi biteema to, dìbà tadi tupeta dijibakaja dya njila kùdi mashinyi. Nenku ngeela meeji ne ki citùdì bapete mwaba awu mu ciimamwèndè wa bukalenge cya ntendeleelu leelu ewu eci; dijibakaja dya njila kùdi mashinyi, dya beena kwitabuuja baa budìngìbudìngì, beena bupidya, ne bintu byònsò naka bijibakaje njila. Cinùdi bapete cidi anu ndijibakaja dya njila kùdi mashinyi. Bwa cinyi? Kabeenaku ne cyeyemenu to. Ewu wamba ne: "Ee, twètù ki. . . Twètù ki bàdi cyeyemenu." Mukwabo pende wamba ne: "Twètù ki bàdi cyeyemenu."

87 Nzambi ki udi Cyeyemenu. Yêyè mmwambe ne: “Cyeyemenu cyônsò, pa kuumusha Cyanyi Mêmè, cìikalè mashimi. Cyanyi Mêmè ki Bulelela!” Pa nanku, kùdi cyeyemenu bwa bwena Kilisto. Aci ki ndekeelu wa makokyanganyi ônsò. Bible ngudi mwambe nanku, byenza ne Cìikalè cya bushuwa. Eyowa’s, mukalenge. Kùdi ne cya kwikalaku anu cyeyemenu kampanda mu bintu byônsò.

88 Bamwe anu mùdi maekeleeziya leelu wa Ndaaya ewu, maekeleeziya àbûngì adi ne cyawu cyeyemenu cya sungasunga. Yônsò wa kùdìbo udi ne cyende cya sungasunga, cintu cifwanangane ne cìvwà mu matuku a balumbulwishi, muntu ne muntu wenza bilondeshile mùvwàye yêyè wela meeji ne mmwîmpè amu. Kadi aci kî ncîmpè to. Nwamonu’s, apu mpàvwà Dîyi dya Nzambi ne baprofeta kabiyiku to. Dîyi ki cyeyemenu. Bavwa ne cyeyemenu cyabo cya sungasunga. Muntu ne muntu wamba mudiye Bulelela ne njila ne: “Twètù ki Bulelela ne njila.”

89 Kadi Yesu wakamba ne Yêyè nguvwa Bulelela ne Njila, “Bulelela, Njila, ne Bukênkè.” Ncya bushuwa anyi? [Disangisha didi dyamba ne: “Amen.”—Muf.] Ee, dîbà adi, Yêyè udi Dîyi, pa nanku ki cyeyemenu ncyôci aci. Nenku byeyemenu bya cyena mangumba abi, kabyena ne bwa nsongo to; mbya mafi, nubilekelaayi.

90 Mpindyewu, muntu udi wenza anu cìdi cîmpè ku mèsu ende yêyè, kadi Nzambi udi ne mushindu wa yêyè kucyenza. Nwamonu’s, pàvwà Nzambi ne Dîyi Dyende ne baprofeta Bende kabayiku to, muntu ne muntu ùvwa wenza anu mùvwàye yêyè muswe kwenza amu.

91 Nenku ki cìdi cyenzeke mu edi dituku, muntu ne muntu udi wamba ne: “Mêmè—mêmè ndi mwena *cikampanda*.” Udi mwena Kilisto anyi? “Mêmè ndi Presbytérien.” Udi mwena Kilisto anyi? Mûndi nkukonka. Nsongaakaji mukwabo kwambaye ne: “Ndi muswe bwa wêwè kudyumvwila, mêmè ntu nteemesha kandeyi bufuku ne bufuku bwônsò.” Muntu mulume mukwabo wakamba, mu mulongo wa babeedi, mêmè mumukonke nî ùvwa mwena Kilisto, yêyè ne: “Mêmè ndi mwena Amerike. Upeta peebe adi dikamakama!” Byenze bu ne cìvwa ne dipetangana naaCi’s. Nwamonu’s, bôbô mbaswikiibwe ku ditunga kampanda. Mukwabo yêyè mmuswikiibwe ku bulongolodi kampanda, mèyi maswika.

92 Kadi *mwena Kilisto* mbwena kwamba ne “mufwanangane ne Kilisto.” Ne mushindu umwepele wûdiku mwa kwikala mufwanangane ne Kilisto ngwa Kilisto Dîyi mwikàle munda mwebe. Ki nkàmisha nyêyè awu. Eyowa’s. Ngâkamòna cyôci eci kumpala kwa mêmè kukudimuna mucima, ne ndi ne disanka dya mùvwà Nzambi mungangate mu cyanza kumpala kwa ekeleeziya kungangataye yêyè. Pa nanku mêmè kumanya pàmvwà . . .

⁹³ Mwambi kampanda wa maalu mîmpè wa ba-Baptistes, Mwaneetu Naylor, yèyè ukaadi mu Butumbi leelu ewu, kulwaye, kwakulaye naanyi. Nenku, kaa, kùdi bantu bûngî cyanaana bààkaakulà naanyi pâmvwà—pâmvwà nteeta bwa kupeta Nzambi apu. Muiyishi mukwabo wa ba-Adventistes du Septième jour ùvwa muswe bwa mêmè kashaala wa kùdîbo bôbô, ne bikwabo. Kadi mêmè kumona ne byôbî bikengela ne nshaale mwena Kilisto, ncivwa—ncivwa mufwanyine kwamba ne, “Ndi Adventiste du Septième jour” to. Pââci, aci cidi anu cîmpè’s. “Ndi Baptiste.” Cidi anu cîmpè, nwamonu’s, kadi bîvwa bikengela mpete cintu kampanda ciikàlekù citambidile ku aci. Ncivwakù—ncivwakù mufwanyine kweyemena aci to, bwalu umwe ne umwe ùvwa utenkankana.

⁹⁴ Mêmè kudiyambidila ne: “S’kùdiku anu muntu kampanda mwaba kampanda, bikengela wikalèku ne cintu kampanda cya bushuwa, mwaba kampanda.”

⁹⁵ Pa nanku mvwa mêmè dijinga ne cyeyemenu, ki mêmè kwangata cimwepele, Dîyî dya Nzambi. Pa nanku mêmè kubala mu Dîyî ne Yèyè udi Dîyî, Yone Munsantu 1. “Nenku pa cyeyemenu eci, Nèngîbakilèpu Ekeleeziya Wanyi.” Umhum. Ncya bushuwa. Ki mêmè kuMukwacila pa Dîyî Dyende. Bwakabuulwibwa 22.19 mmwambe ne: “Ewu yônsò wadidinga kuumushila Dîyî dimwe ku Eci, anyi wasakidilaKu dîyî dimwe awu.” S’ki cyeyemenu ncyôci aci. Ki ndekeelu wa dikokangana dyônsò nyèyè awu. *Eci* ki cyeyemenu. “Ewu yônsò udi umushilaKu kantu nansha kamwe, anyi usakidilaKu kantu nansha kamwe awu,” mùdî Nzambi mwambe, “Mêmè nèngûumushilè anu cyende citupa ku Mukanda wa Mwoyi,” pa nanku Cyôci aci ki cîvwà cikengela kwikala cyeyemenu. Ne Yesu wakamba ne: “Muntu kaakwikala ne mwoyi anu ku dyâmpà nkayaadi to, kadi ku Dîyî dyônsò.” Dîbà adi mêmè kumanya ne “Dîyî dyônsò” edi ki divwa ne bwa kwikalaku. Yèyè mmwambe ne: “Kanungu pa kanungu, mulongo pa mulongo.” Mushindu awu nguvwabi bikengela kulwaDi, anu mùvwàDi difundiibwe menemene amu.

⁹⁶ Pashiishe kwambaYe ne: “Nwênù bashaale munda Mwanyi,” Yèyè udi Dîyî, “Mèyî Aanyi mashaale munda mwenu, nudi mwa kulomba cinùdî baswe aci.” Mêmè kumanya dîbà adi ne bwena Kilisto bûvwa n’Dîyî dya Nzambi. Ne Yèyè ùvwa Dîyî; ne mu kwitaba kwa Dîyî, Dîyî divwa ne mwoyi nku Yèyè, dîbà adi ndi mmanyana ne: “Nwênù bashaale munda Mwanyi, ne Dîyî Dyanyi munda mwenu, nulombe cinùdî baswe aci.” Nenku wèwè mwikàle mu Dîyî mwikàle citupa cya Dîyî, neulombe anu cidi Dîyî dikwambila bwa kulomba aci. Manya dituku dyùdî ne mwoyi, ne dîbà adi, lomba bilondeshile cyôci aci.

⁹⁷ Pa nanku ki bwa cinyi, twalukilaayi ku cyena-bwalu, cidi cyenza . . . Ngaakula mpindyewu ngamba eci cintangile mêmè

nkayaanyi, kadi ndi muswikiibwe's. Ndi muswikiibwe kùdì Yesu Kilisto, kùdìYe, kùdì Dìyì Dyende. Yèyè ki cyanyi cyeyemenu.

⁹⁸ Mémè kusangana ne mangumba ônsò aa ne bikwabo avwa ne cyawu cyeyemenu. Dyônsò, dyônsò dya kùdìwu, adi ne cyawu cyeyemenu cya sungasunga.

⁹⁹ Beena Katolike, pàdì paapà awu wamba cintu kampanda, kwajiki. Ki cyeyemenu cya ekeleeziya wa Katolike ncyôci aci. Cìdì nsaserdose wamba, cìdì mwepiskopo wamba, cìdì kardinale wamba nansha ciikàle cinyi; pàdì paapà yèyè ucyamba, kwajiki. Ki cyeyemenu ncyôci aci. Ki cidi mu cyôci.

¹⁰⁰ Mu ekeleeziya wa ba-Méthodistes ne mu mangumba àbûngì a beena Mishòonyi, cìdì mwepiskopo wamba aci, ki cyeyemenu. Kwajiki. Cìdì twitabaayi wamba aci, ki cyeyemenu.

¹⁰¹ Mu beena Mpenta, ncìdì mutangidi wa bônsò wamba aci, bwa ne ní nudi mwa kwangata muntu ewu bwa ditabulujà, anyi kanwena mwa kumwangata. Ki cyeyemenu ncyôci aci. Wèwè anu mudidinge mufyotole mubengangane ne mèyì ende yèyè, baakwipaci mu bulongolodi abu. Nwamonu's, Dìyì kadyena dyangaciibwaku ne mushinga to nansha kakese. Nwamonu anyi? Nudi nupeta byeyemenu ebi, muntu ne muntu mwikàle ne cyende cyeyemenu cya sungasunga.

¹⁰² Kadi, nudi bamanye's, ncyèna ngamba bwalu ebu bwa kunyangakaja cijila to. Ndi mbwamba bwa bulelela. Ndi ndyumvwa mùvwà Pòlò mudyùmvwè amu, paakambaye, mu Byenzedi 20.24 ne: “Kakwena nansha cimwe cya ku bintu ebi cìdì cinyungisha to.” “Ndi mupangadike bwa kubenga kumanya cintu nansha cimwe munkaci mwenu; pa kuumusha Yesu Kilisto, ne Yèyè mwine awu mupoopela pa nkuruse.” Ncyèna ntacishiibwa bwa byeyemenu ebi to, nansha byôbi ne mpaapà, mwepiskopo, anyi mutangidi wa bônsò, anyi mufidi wa lungenyi, anyi ndongolwelu kampanda, anyi ní ncinyi cyônsò cidìku, kakwena nansha cimwe cya ku bintu ebi cìdì cinyungisha to. Ncyèna mbitangaku to nansha bôbò bambe ne: “Ee, twètù—twètù katwaku-...” Aci kacyna ne cidici cishintulula to nansha kakese. Ndi mupangadike bwa kubenga kumanya cintu nansha cimwe pa kuumusha Yesu Kilisto, Dìyì Dyende dimweneshiibwe munkaci mwetu. Ku Cyôci aci ki kùndì mémè muswikiibwe. Aci ki lwanyi lwongo. Ndi mwele lwongo mu Cyôci aci.

¹⁰³ “Kacya anu mémè. . .” Pòlò wakamba ne: “Kacya anu mémè ngâtuutakeena Nende, mu njila, ndi mukùdimùke mwele nyima kùmvwà nya. Nkaadi. . . Yèyè mmungoolole.”

¹⁰⁴ Ekelekele, mushindu mwine wùdìYe mungoolole's we! Dyolola diine divwà dikèngelà bwa Yèyè kwenza pa mémè's we. Kadi kacya anu Yèyè wangoolola anyi, s'nkaadi muswikiibwe kùdìCi. Mémè kumona ne Dìyì m'Bulelela, byônsò bìvwà bibengangane naaDi abi bivwa bya mashimi.

105 Nudi bamanye mùdì bwalu anyi? Yèyè's ùvwa ne kiipacila mu kunsungila mèmè ewu. Yèyè's ùvwa ne kiipacila mu kukusungila wèwè awu. Nenku ndi mupangadike, ku diswa Dyende, bwa kwenza diswa Dyende. CidiYe mucyènzèle, ncyèna mumanye cidiYe mucyènzèle to.

106 “Kakuyi kuKùsàkidila anyi kuKùùmushila to!” Anu bu mûngämbì, Bwakabuulwibwa 22.19 ngudi mwambe bwa ne kucyènjì to. Piikalàbi ne Yèyè ki cyeyemenu cyetu, kabyena mwa kwikala mushindu mukwabo to. Kakwenaku mushindu nansha umwe bwa kwikalabi mushindu mukwabo to. Bikengela bwa Yèyè ikalè cyeyemenu, Dìyi dya ndekeelu.

107 Nudi bamanye's, kùvwa mìliyô ne mìliyô mu mpekaatu pângàakasungidiibwà mèmè apu. Yèyè ùvwa ne kiipacila mu kunsungila. Mèmè ntu muntu wa mushindu wa pabwende awu munkaci mwa bânà beetu, misangu yàbûngi; ngiitabuuja didyanjila-kulongolola, dimiinu dya nyoka, dibatiiza dya mu Dìna dya Yesu Kilisto, ne bikwabo bintu byònsò bìdì bìmwèka bu bìdì . . . ne bikeena-kumona, ne bukole bwa Kilisto bwalùkile, ne mwikàle mpiisha malongolodi ne bikwabo. Mèmè ndi muntu wa mushindu wa pabwende awu, kadi Yèyè ùvwa ne kabingila mu kunsungila, ne kiipacila mu dicyenza. Yèyè wakansungila pàvwà mìliyô ne mìliyô ya bakwabo mu mpekaatu, kadi Yèyè wakansungila bwa kabingila kampanda. Kùvwa bantu bàvwà balonge tulaasa, kùvwa bantu baa meeji matwe, kùvwa beena teoloji, kùvwa beepiskopo ne balongeshi banene, ne bikwabo, mu budimi bwa bwambi, piine pakansungilaYe mèmè apu, kadi Wàkansungila mbwa kabingila kampanda.

108 Nenku mèmè ndi mmona ne Dìyi ki cyeyemenu, ne ndi muswikiibweKu, ne mupangadike ne ncyakumanyaku cintu nansha cimwe to pa kuumusha Yesu Kilisto, ne Yèyè awu mene mupoopela pa nkuruse. Yèyè ùvwa ne kabingila bwa ciine aci, ne mèmè ndi mupangadike bwa kushaala mulame kabingila aku. Cidì muntu mukwabo kana yònsò wamba nansha ciikàle cinyi, ncyèna mmuusha mu bwobumwe anyi mmudymbola to, kadi mèmè ndi mumanye ne nku cinyi kùndì muswikiibwe. Yèyè ngwàkaswa bwa mèmè kwikala mushindu ewu. Wàkangenza mushindu ewu. Ngàkenjiibwa mushindu awu mbwa kiipacila kampanda. Bìvwa bikengela bwa mèmè kwenjiibwa ne ngiikadilu yònsò eyi, ne bikwabo, ne dipanga dyònsò dya mushinga edi, bwa kumonaYe mwa kuumbula ne kubipatula mu mèmè, kwelamu Cintu kampanda, cìvwà ciikàle Dìyi Dyende. Nenku ndi mupangadike ne ncyakumanyaku cintu nansha cimwe to pa kuumusha Kilisto.

109 Lufu lwa Kilisto lùvwa ncyeyemenu. Lùvwa ncyeyemenu. Lùvwa ndekeelu wa bwôwà bwònsò kùdì aba bònsò bàvwà baciina lufu. Lufu Lwende ncyeyemenu, dîbà adi.

¹¹⁰ Bantu batu baciina lufu. Nansha Yobo ùvwa uciina lufu. Kadi mmwenze anu umona cikeena-kumona anyi! Wàkamanya ne byònsò byakaya; famiye wende, bânà bende—bende. Nansha mukajende mwine wakamukudimukila, bwa mupuuuya mubole wende—wende wa—wa byûjà byende abi awu; kushaalayе ukaadi musòmbèle pambelu paa nzubu wende, pa mushiki wa butu, ùdikuluta byûjà byende—byende abi. Ne mukajende mene kwambaye ne: “Bwa cinyi kuyiku wela Nzambi mulawu, bwa ufwe lufu?”

Yèyè kwamba ne: “Wèwè’s udi wakula anu bu mukaji mukutakane.” Nwamonu anyi?

¹¹¹ Pashiishe pààkalwà Elihu kwakula nende. . . Dimwe dya ku matuku aa, ndi muswe kunusunsulwila dînà adi, Elihu, bwa mêmè kunuleeja ne cívwa n’Kilisto.

¹¹² Pàvwàye mu ngiikadilu ewu, ne maalu ònsò mamwende kabesa, dîbà adi kumonaye cikeena-kumona cya Mwakane Awu. Ùvwa ukeba bwa kupetaku Muntu Uvwa mwa kwimana pankaci bwende yèyè; kuteeka byanza Byende pa muntu mwenji wa mpekaatu ne pa Nzambi wa Cijila, kadi kwimana mu njila. Ki Nzambi kwenzaYe bwa aCimwene kule, mu ntanta wa bidimu binunu binaayi. Ki cívwa cyeyemenu cyende. Yèyè kujuuka e kudinyukululaye. Aleluuyah!

¹¹³ Pàdi muntu ne bwôwà bwa kufwa, juuka udinyukulule, tangila mu Dìyì kadi umone ne cikeena-kumona cya Nzambi cidi cinyi.

¹¹⁴ Yèyè wakamona cikeena-kumona aci, kwambaye ne: “Ndi mumanye ne Mupikudi wanyi udi ne mwoyi, ne ku matuku a ndekeelu Yèyè neimane pa buloba apa. Nenku ndi mêmè mwine ndiswikilaku! Nansha misanda ya mu dikoba mibutule mubidi ewu, nansha nanku mu mubidi wanyi mêmè nêmmonè Nzambi: Yèyè awu ùngààdimwènà mêmè mwine. Ndi muswikilaku,” mwakambaye. Yèyè wakacimona. Cívwa mmulayi wa Nzambi.

¹¹⁵ Yèyè wakatangidila mu mikenji ya bufuki. Bu mùmvwà nnwambila bwa ntungunukilu wa mukenji wà bufuki, ntungunukilu wa Dìyì, ntungunukilu wa cyenzedi cya Nzambi, byònsò bidi mu ntungunukilu. Yèyè ùvwa mukonke, mu Yobo 14. Mwambe ne: “Kùdikù ditekemena mu muci, wòwò mufwe; cilòngò, cyòci cifwe; ne bikwabo. Kadi,” mwakambaye, “muntu yèyè udi ulaala panshi, ne ukuula mwoyi, udi unyaanunuka. Bânà bende balwa bwa kumupa luumu, yèyè kayi ucijingulula to. Kaa,” mwakambaye pashiishe ne, “bu Wèwè mwa kunsokokaku mu lukita, kunsokokaku kule ne kundamaku mu mwaba musokome, too ne pìikalà ciji Cyebe cikole aci cipite!” Ùvwa ne bwôwà bwa lufu.

¹¹⁶ Kadi paakadyanjilaye kumona, bu mùvwàye muprofeta, kumonaye dibiika dya ku lufu dya Yesu Kilisto, wàkeela lubila lukole ne: “Mupikudi wanyi udi ne mwoyi!” Tangilaayi, yèyè

wakaMubiikila ne, “Mupikudi.” Tangilaayi. “Ndi mumanye ne Mupikudi wanyi udi ne mwoyi, ne ku matuku a ndekeelu Yêye neimane pa buloba; nansha paanyima paa misanda ya mu dikoba dyanyi mimane kubutula mubidi ewu, nansha nanku mu mubidi wanyi mêmè nêmmonè Nzambi.” Nzambi ne Mupikudi bavwa cintu cimwe, Nzambi ne muntu bavwijiiibwe umwe. “Mêmè nêmmonè Nzambi; Yêye ûngààdimwènà mêmè mwine, mèsù aanyi ngiikalà matangile, kî ngaa mukwabo to.” Amen.

117 Kayi muntu kampana mukwabo to anu Mupikudi awu, Nzambi, Yêye ki udi mèsù aanyi atangila. Yêye ncyeyemenu. Yêye ki cyeyemenu aci. Yêye udi umusha bwôwà bwônsò bwa lufu. Yêye udi umusha bwôwà bwônsò.

118 Mu Ebelu, nshapita mwi2, mvensa wa 14 ne wa 15, tangilaayi. Yêye wakangata mmwenekelu wa muntu, bwa kufwa bu muntu, bwa bônsò. Yêye wakangata mmwenekelu wa muntu. Mupikudi ewu wakatuuluka panshi apa ne wakavwijiiibwa muntu, bwa kumonaYe mwa kufwa, Muntu umwepele awu, bwa bantu bônsò. Kaa, Yêye wakacyenza bishi? Nzambi wakalwa muntu bwa cinyi? Bwa kufucila muntu cibawu.

119 Kadi, mu dinda dya Paasaka, Yêye wakapatuka ne nsapi ya lufu, ya iferno, ne ya lukita. Amen. Nzambi, Yêye ùvwa mwa kufwa pa nkuruse awu, ne Uvwa nkita kayiyi mwa kushaala milame awu; cintu nansha cimwe, iferno kavva mwa kushaala muMulame to. Cintu nansha cimwe kacivwa mwa kushaalaku ciMulame to. Yêye wakabiika. Ùvwa ne nsapi. Wàkabiika, Mucimunyi, bwalu Yêye wakacimuna lufu, iferno, ne lukita byônsò. PàvwàYe pa buloba, Yêye wakacimuna màsaamà. Wàkacimuna byônsò. Wàkacimuna miitabuuja a majimbu. Wàkacimuna byônsò bìvwa bikengela kucimuna abi. Ne Wàkapàtuka ne lufu, iferno, ne lukita, nsapi yabi yidila bu tungonga ku luseke Lwende; ne kubànda mu Dyulu, ne kupa bantu mapà, ne kwalukila mu Dituku dya Mpenta ne kuyipeesha Peetelo mu cyanza, kuyipeesha Ekeleeziya. Amen. Yêye ki cyeyemenu cyetu. Bwôwà bwônsò bwa lufu. . . Bu mùdiYe ne mwoyi, twètù tudi peetu ne mwoyi.

120 Loomo 8.1: “Ki bwa cinyi bu mutudi babingishiibwe ku diitabuuja, tudi mu ditalala ne Nzambi ku Mukalenge wetu Yesu Kilisto.” Tudi tusangana, ngeela meeji ne mmu Loomo 5, mutùdi tusangana nanku. Ne—ne Yêye ki dibingishiibwa dyetu. Nzambi wakaMubiisha mu dituku diisâtù, bwa kubingisha diitabuuja dyetu, bwa ne tudi tuciitabuuja. Nenku Yêye wakaMubiisha, bwa kubingisha diitabuuja dyetu. CyakenzaYe pashiishe ncinyi? Yêye wakaMwaluja, Mubingishanganyi awu, bwalu diitabuuja dyetu didi diciitabuuja. Nyuma Mwimpè, Kilisto, kubwelamu, bwa dibingishiibwa dyetu, bwalu tudi babiike ku lufu baye ku Mwoyi. Nenku mpindyewu tudi bânà baa balume ne baa bakaji baa Nzambi, basômbe mu myaba ya mu Dyulu mu Kilisto Yesu, mutubingishe ku dibiika Dyende dya ku lufu.

¹²¹ Aci ncìdì citupeesha dibingishiibwa, pa kumanya ne, biikàle ne—biikàle ne cyeya cya lupandu lwetu munda mwetu mpindyewu, Mwoyi mwine wa Kilisto awu mwikàle ùtùtuka munda mwetu. Kadi dîbà adi mmunyi mutùdì mwa kuvila Dîyì? Bwalu, Yèyè ki Dîyì didì ditùpèesha. . . ditwishiibwa edi. Nyuma Mwîmpè ùdimù. Ncinyi ciine Aci? Cidi anu Mutooto wa ku Nord awu, Kilisto awu ki Mutooto wa ku Nord awu. Ne Nyuma Mwîmpè ndibingishiibwa adi didì difunkwina mwena kwitabuuja buludi anu ku Mutooto wa ku Nord. Cya bushuwa.

¹²² Nyuma Mwîmpè neafunkune misangu yònsò anu ku Dîyì. Yèyè ufunkuna ku twitabaayi anyi ku dingumba kampanda, kî n’Nyuma Mwîmpè to. Yèyè kî mmufwanyineku kwenza aci to, ufunkuna kukwabo kùdì kakuyi ku Dîyì Dyende, pàdibi ne Yèyè wakafwa bwa kushindika Dîyì adi ne kuvwija Dîyì adi dilelela. Amen. Yèyè wakafwa bwa Wàmòna mwa kulwa kubwela, Yèyè mwine, mu Dîyì adi. Yèyè ki Mwoyi wùdì wùfùulululà wùdì wùvwijà cyakabidi Dîyì adi ne mwoyi. Ki kiipacila kavwaYe naaku mu kufwa nkòkò aku, bwa Wàmòna mwa kutungunuka ne kudifwanyikijila Yèyè mwine mu Ekeleeziya Wende, ne kwenza ne Dîyì dyònsò, mu cikondo ne cikondo cyònsò, dyènzè anu menemene mùdìDi ne cya kwenza.

¹²³ Yèyè ki bukole bwendeshi bwa byamu bilamakaja. Byamu bilamakaja bya Ekeleeziya, ncinyi? Bapostolo, bapofeta, balongeshi, ne bikwabo. Nenku Yèyè ki bukole bwendeshi bùdì bwendesha cyòci aci. Ne cidi cyendeshiibwa kùdì bukole kampanda bwendeshi bùdì bubiiikidiibwa bu. . . Yèyè, Yèyè ki Kapyà kàdì koosha kasooloonyi. Yèyè ki Kapyà kadi mu cibambalu cidi bintu byoshekela, mu mushindu wa ne pàdì—pàdì kasooloonyi, Dîyì adi—adi, yipongolodiibwa pa cibambalu cidi bintu byoshekela apu, Yèyè ki Udi ubikwacisha kapyà. Yèyè ki Udi ubishindika. Yèyè ki bukole bwa dibiika dya ku lufu. Yèyè ki Nzambi. Yèyè, Yèyè ki Kapyà, ki cidiYe ncyòci aci.

¹²⁴ “Kakuyi dikokangana to,” mudi Timote wa Kumpala 3.16 mwambe, “bwalu busokoka bwa difwana dya Nzambi mbunene; bwalu Nzambi wakamweneshiibwa mu mubidi, mumona kùdì banjelo, mwangaciibwe kuulu mu Butumbi.” Yèyè ùvwa Nzambi, mulwe bwa kwangata kaaba kaa bangènzàmpèkààtù. Eyowa’s, mukalenge. Nenku Yèyè, Nzambi, paakaMubiishaYe mu—mu dituku diisàtù apu, cìvwa mbwà dibingishiibwa dyetu. Ki bwa cinyi, mubàndishiibwe ku dyabalume dya Mutambe bunene wa mu Dyulu, Yèyè udi Mwakwidyanganyi, bwa kutwakwila paa. . . bwa butekete bwetu, patùdì twètù tuMutondelabu, ne tufwa ku twètù biine; biikàle twaluja Dîyì Dyende munda mwetu, mulayi awu. Nenku diitabuuja dyetu ndidi divwija Dîyì adi ne mwoyi, bwalu Kilisto udi munda mwetu, mufuululudi wa Dîyì.

¹²⁵ Mushindu mwine wùndì njinga bwa ekeleeziya wamonaku ciine aci’s, bya makokyanganyi ne bya manga a maboko byònsò abi byangata kujika anyi, byajika! Aci’s ncifwanyine kwikala

Tubàdì Tutumbuke. Aci's m'Mutooto wa ku Nord. Aleluuyah! Ki ndekeelu wa makokyanganyi ônsò nyêyè awu. Ki ndekeelu wa nkonko yônsò nyêyè awu. Ki ndekeelu wa byônsò nyêyè awu. "Nzambi ngudi mwambe nanku," ki Cyeyemenu ncyôci aci. Ikala wêwè mudiswikeKu. Pôlò wakamba ne: "Kakwena cintu nansha cimwe cìdiku mpindyewu, cintu nansha cimwe cya matuku àcilwalwà, nî ndufu, nî ndisaamà, nî mmusunsu, nî nnjiwu ya mikolu, cintu nansha cimwe kacjena mwa kututapulaku ne Cyôci aci to." Tudi baswikiibwe ku cyeyemenu kampanda. Yêyè ne: "Bwanyi mêmè kwikala ne mwoyi n—n'Kilisto, ne kufwa mmakàsà mapeta." Cintu cikwabo nansha cimwe kacjenaku cishaala cikwate to pa kuumusha Cyôci aci. Ki cyeyemenu ncyôci aci.

126 Yêyè ki Cyeyemenu cyetu bwalu tudi ne ditwishiibwa dya dibiishiibwa dya ku lufu, bwalu Yêyè mmubiishiibwe munda mwetu. Twâmanyi bishi? Yêyè udi ne mwoyi. Yêyè udi wenza kaaba aka anu menemene cyakenzaYe pàvwàYe pa buloba apa aci. Yêyè udi Dikunji dya Kapyà dimwedimwe adi, dyena fôtò utùdì nende wawa. Yêyè ngumwèumwè awu mu Ekeleeziya. Yêyè udi kaaba aka leelu ewu, ne mu mubidi ewu Yêyè udi ukwata mudimu ne wenza maalu menemene anu mwakenzaYe musangu awu amu.

127 Mwoyi wa cìlambalàmbà cya cibimbi wôwò mwela mu diwoji, kawakukwamaku diwoji dikwabo to; kawena mwa kukwamaku to, bwalu newikalè cibimbi, bwalu mwoyi wùdì munda mwawu ncibimbi. "Nenku piikalà Wanyi. . .Nwènù bashaale munda Mwanyi ne Méyì Aanyi munda mwenu, nulombe cinùdì baswe aci!" Nenupete bibimbi. Amen. Cyeyemenu, ndi mumanye ne m'Bulelela. Mêmè ntu muswikile musuuka wanyi mu cyôci aci, ne ndi mumanye ne m'Bulelela. Dîyì dya Nzambi, Yêyè ki Cyeyemenu cyetu.

128 Tesalonika Mwibîdì, nshapita mwi2, tuvwa babale aci. "Netwangaciibwe muulu pamwe ne bananga beetu, bwa kuya katuutakeena Nende mu mpeepele." Kaa, mushindu mwine wùdì mwoyi wanyi ùtùtuka ku Dîyì dyônsò dìdì mu Mukanda Wende ne: "Amen." Nzambi mmwambe ne: "Netwangaciibwe muulu mu mpeepele, bwa katuutakeena ne bananga beetu." "Amen," mùdì Dîyì munda mwa mwoyi wanyi dyambe, bwalu Dîyì didimu.

129 "Ndi musokoke Dîyì Dyebe munda mwa mwoyi wanyi, Mukalenge, bwa nciKwenzedi mpekaatu to. Ndi nyiswikila pa minu yanyi, pa dikunji dya bulaalu bwanyi. Wêwè udi misangu yônsò anu kumpala kwanyi. Ncyakunyungishiibwaku to."

130 "Eyowa, nansha mêmè mupicile mu cibandabanda cya mundidimbi wa lufu, ncyakuciinaku cintu cibi nansha cimwe, bwalu Wêwè udi Cyeyemenu cyanyi. Nêmpwekè mpicilemu, kadi Wêwè neunkoke umpatulemu. Pândì nkabwela mu màyi a ndondo ne mazuwa aanyi, Wêwè. . .Wêwè udi lwongo lwanyi.

Amen. Wêwè udi paanyima paa cilàmbà cya mazuwa cya lupeepele apu. Wêwè udi Ewu Wândudika pângààpicilà mu mvula wa cipupu. Wêwè udi Ewu WikalaKù, lwongo lwanyi mu Butumbi, pângààpwekà ngenda nya mutangile ku mindidimbi ya cibandabanda aci, mindidimbi ya lufu.” Pângààpwekà ku Yadene, paakengelabi bwa mêmè kusabuka, Yêyè ki Cyeyemenu cyanyi. Ndi muswikila ku Yêyè udi mubiike ku lufu awu ku lukwabo luseke lwalwa, Yêyè neankoke ampatule mu mâyi a njiwu amu. “Ncyakuciina cintu cibi nansha cimwe to, bwalu Wêwè udi naanyi.” Amen. Mvula ya bipupu yifuune, nî mmwoyi, nî ndufu, nî ncinyi cyônsò cìdìku aci; cintu nansha cimwe kacyakuntapulula to. Ndi muswikiibwe ku Dikunji adi.

¹³¹ Dikunji adi didi anu kacya dyakwata. Ndikwate munda mwa cilàmbà cya lupeepele. Ndyele lwongo. Ndyelele lwongo dikwate Nzambi kwaka. Ndyelele lwongo dikwate mwoyi wanyi. Nyuma Mwîmpè ngudi unsalula ku mulayi awu ne: “NDI!” Kaciyi ne: “Nêngiikalè,” “Mvwa,” “dîngà dituku Nêngiikalè” to. “Ndi Dibiika dya ku lufu ne Mwoyi,” mùdì Nzambi wamba. “Ewu udi ungiitabuuja Mêmè, nansha byôbi ne mmufwe, kadi neikalè ne mwoyi. Ne ewu yônsò udi ne mwoyi ne ungiitabuuja Mêmè, kaadyakufwaku to.”

¹³² Lufu lwôlô lwënzè cyônsò cìdìlu luswe kwenza aci, kacyakuntacishaku to, bwalu ndi mutwishiibwe, ndi mutwishiibwe ne nansha mene mu màsaamà adi mafwanyine kuya naanyi, anyi mu dizaji dya ku cingoma, didi difwanyine kungangata, dîngà dituku, ncyêna mumanye ne neciikalè cinganyi to, bidi bishintulula cinyi bwanyi mêmè? “Bwanyi mêmè kwikala ne mwoyi n’Kilisto, ne kufwa mmakàsà mapeta.” Kaa, ekelekele! Bwalu, mêmè ndi mupangadike bwa kumanya Yêyè udi musòmbè dyamwamwa dya musulu wa lufu awu, kwikalàYe mwa kunkoka dîngà dituku ne kumbweja mu Bwikadi Bwende. Mubingisha ku bwakane Bwende, ne ndi mwitabe lufu Lwende pa nkuruse, Nzambi muvwijiibwe mubidi munkaci mwetu; mutungunuke anu ne kwikala mubidi munda mwetu, mutungunuke anu ne kwikala Nyuma mu mubidi wetu. Amen.

¹³³ Yêyè ki cyanyi Cyeyemenu. Yêyè ki byanyi byônsò. Cintu kana cyônsò pa kuumusha aci, ncyêna ne cîndi ntwala mu maboko aanyi to. Ncyêna mumanye cintu cikwabo nansha cimwe pa kuumusha Kilisto to, ne Yêyè awu mupoopela pa nkuruse; ncyêna muswe kuumvwa cintu cikwabo nansha cimwe to pa kuumusha Kilisto, ne Yêyè awu mupoopela pa nkuruse. Wanyi mwoyi udi wamba “amen” ku kantu ne kantu kaa mulayi Wende. Ki bwa cinyi ndi mumanye ne Nyuma Mwîmpè Wende udi nkaleeji-nord, Ûdi undombola ku Dìyì.

¹³⁴ Kacyakacya nansha cimwe cya ku bikeena-kumona abi kacitu cyanji kungambilaku cintu kampanda civwà kaciyi cya bushuwa mu Dìyì to. Kaa, ki kùndì mupetele ditwishiibwa

dyanyi nkwôkò aku, mwaneetu. Bufuku abu paakangambilaYe cyôci aci, ntu mutangile bikeena-kumona abi. Nenku mêmè nênkokè ntema yenu, kacya cikeena-kumona aci cikaadiku cyambe bwalu kampanda bùvwà bubengangane ne Dìyì anyi? Kacya musangu nansha umwe kacituku cyanji kwikala cya mafi to. Bwa cinyi? N'Nzambi. Ki dyanyi dikunji dya ciswikidi ndyôdi adi.

135 Nenku ndi mumanye ne, mu dinda kampanda, mu cikeena-kumona, ngâkamôna bananga baanyi dyamwamwa dya musulu dyadya. Cidîku. Ndi mu njila mutangile ku Buloba bulaya abu. Bikengela nkatwilanganeku naabo dîngà dituku kuntwaku. Eyowa, bushuwa.

136 Yêyè ki cyanyi Cyeyemenu. Yêyè ki dyanyi Dîbà. Yêyè ki wanyi Mwoyi. Yêyè ki dyanyi dikunji dya ciswikidi, wanyi Mutooto wa ku Nord. Yêyè ncyônso cîndî mêmè mufwanyine kwelelaku meeji bwa kwikala, ki cidîYe bwanyi mêmè. Yêyè ki wanyi Mwoyi.

137 Mangumba, bwanyi mêmè. . . Kî nkunutapa kwa ku mwoyi to; ncyêna muswe kwenza aci to. Kadi Dìyì didi bu mwele wa mvita wa nseke yibidi, kaDyena mwa kwikala dyenda didisaka kadiyi dikosa to, nwamonu's, nangananga pàdîDi dikosa mu mîdimà. Monaayi, mangumba adi bu mùdî mitooto mikwabo, yilaluka pamwe ne dinyunguluka dya buloba adi. Ncyà bushuwa. Mushindu wônso wùdî baa pa buloba baya awu, bôbô badi balekela bakaji baabo bakosa nsuki, bavwala tuputulu, ne bikwabo byônso, bùdî buya eku ne eku anu pamwe ne Hollywood ne bikwabo byônso. Kadi, kaa, mwaneetu wa balume, *Acî's* cidî cishaala anu Bulelela, Dìyì dya Nzambi wa mwoyi didi kadiyi mwa kunyungishiibwa adi dîcîdî anu Bulelela! Dyôdi ki cyanyi Cyeyemenu. CidîDi dyamba ki cidî Bulelela. Mangumba alaluke aye kwônso kùdîwu maswe kuya aku. Mbaswe kudyombola Dînà dya Yesu Kilisto, ku mwânzû kampanda, abu bùdî anu mbwabo. Kadi, bwanyi mêmè: “Kakwena dîngà Dînà mwinshi mwa Dyulu didi dipa bantu, dinùdî ne cya kusungidiibwa ku dyôdi to.” Bwanyi mêmè, aci ki Dìyì dya nshindameenu, pôpô apu mpàdî dibwe dya mu ditumba diteekiibwe. Ncyêna muswe kulaluka pamwe ne dingumba nansha dimwe to.

138 Mêmè ndi ne Kaleeji-nord kaanyi mwaba ewu munda mwanyi emu, Nyuma Mwîmpè, umfunkwina buludi ku Cyeyemenu. “Bwalu mauulu ne buloba byônso nebijimine, kadi Mêyi Aanyi kaadyakujiminaku to.” Ne ndi muCisokoke munda mwa mwoyi wanyi, ne Nyuma Mwîmpè mmumfunkwineKu buludi. Ndi mupangadike bwa kubenga kumanya cikwabo cintu nansha cimwe. Aci ki cyanyi Cyeyemenu. Biikàle anu mushindu awu. Ki mushindu wùdî mêmè muswe bwa kwikalabi. Kaa, ekelekele! Mpindyewu, mwaneetu wa balume, mwaneetu wa bakaji, teeka Cyeyemenu cyebe mu Yêyè. Eyowa's, mukalenge.

139 Mu cikondo cya lutatu cîmvwà mupete mwaba ewu kî nkwanji kwenza ntanta aci, mêmè kujimija mukaji, bânà, bintu byônsò. Muntu kampana kungambilaye, wamba ne: “Wêwè ucivwa anu mulame ntendeleelu webe awu?”

140 Mêmè kwamba ne: “To, Yêyè nguvwa mundame mêmè.” Nwamonu anyi? Nwamonu’s, mvwa ne Cyeyemenu, cya kumanya ne dîngà dituku nêmbâmònè cyakabidi. Amen. Ncivwa mwa kwikala mwangule mpasu to bu ne ncivwa ne Cyeyemenu aci. Cyôci ncivwà cyenze dishiilangana mu mêmè, kûmvwà muswikiibwe, bwalu mvwa mumanye ne nêmbâmònè cyakabidi.

141 Mpindyewu, ku ngâsà, ndi muswikiibwe kùdi Ewu Utu mwambe ne: “NDI” awu, kaciyi ne “Mvwa” to. “NDI,” misangu yônsò, mwikàlekù misangu yônsò, byôns-, mumanye byônsò, byôns-, wa bukole bwônsò, kayi ne mikalu, ne Yêyè kî “Mvwa” to. “NDI,” Yêyè ucidi anu dibiika dya ku lufu. Yêyè ucidi anu Mutooto wa ku Nord. Yêyè ucidi anu byônsò, bwanyi mêmè.

142 Môsà ùvwa ne cyeyemenu. Paakatuutakeenaye ne cipuka cìvwà cilakuka kapyà aci, cyakalwa cyeyemenu bwende yêyè. Pàvwà Yoshuwa—pàvwà Yoshuwa . . .

143 Kaa, nudi bamanye’s, misangu mikwabo paùdi wangata cyeyemenu, cyeyemenu necikulombole too ne ku cidikà. Ncya bushuwa’s. Eyowa. Cidikà ncintu cidi cya bushuwa, kadi kabayi mwa kucyumvwijaku to. Ncidikà.

144 Pàvwà Yoshuwa mwimane mwaba awu, ne kumonaye ne ùvwa ne dijinga! Nzambi nguvwa mumutume ne mudimu wa kuya kakwata buloba abu kuntwaku, kwipata bantu bônsò abu, kadi—kadi kuteeka Izaleela mu buloba abu. Kadi dituku dikwabo, bilwilu abi kuyabi bimpàmbâmba, mu ditunga mwônsò amu. Kadi—kadi katanci aka, yêyè wakamanya ne ùvwa mubacimune, mpàvwàye mubafikishe ku ditangalaka. Pa nanku, paakenzaye aci, dîbà dikaavwa dyamba kubwela. Kadi Yoshuwa ùvwa muswikiibwe ku Cyeyemenu kampana, Dìyì dya Nzambi, Mufuki awu. Yêyè ùvwa muswikiibwe ku mudimu wùvwà wùkèngelà yêyè kwenza. Amen.

145 Misangu mikwabo kabitu bisankisha pàdìbi bikengela anu kuwenza to; bikengela utapanganeku anu ku mwoyi, ukosa ukosolola. Kadi ncyeyemenu’s.

146 Yêyè ùvwa ne dijinga. Kwambaye ne: “Wêwè dîbà, imana kaaba kamwe, mwaba awu! Wêwè ngondo, shaala mulebelele anu mwaba awu!” Nenkù, munda mwa mêmè makumi abidi ne anaayi, kushaaladi kacya diimana mwaba umwe. Kaa, nwènù bàdi bamba bwa cidikà’s! Kadi yêyè ùvwa muswikiibwe ku cyeyemenu kampana, ne mudimu mumutuma naawu. Eyowa, bushuwa, Nzambi ùvwa mumutume ne mudimu wa dyanza.

Yone ùvwa mutwishibwe ne neamone Nkuci awu paakalwaYe kumutu Kwende apu.

147 Mémè pângààkamònà Dikunji dya Kapya adi, bu Pòlò mu njila wa ku Damaseke, mvwa mumanye ne civwa n’Cyeyemenu cya Nzambi, kùvwa kulwa ditabuluja òvwa mwa kutangalaka mu matunga. Mvwa mumanye ne Civwa mwa kudyanjidila Dilwa diibidi dya Yesu Kilisto, ne ncidì nciitabuuja ne leelu ewu. Ki cyanyi Cyeyemenu, nansha mùvwàci cidikà amu. Cya bushuwa, civwa ncidikà, bwa Dikunji dya Kapya dilembelela muulu mu dyulu amu. Ne bibejibeji ne byònsò biikàle munkaci mwa kuCikwata fòtò.

148 Civwa ncidikà, òngà dituku, mu matuku 15 a ngondo mwisàtù, anyi matuku 15 a ngondo mwisàtù, ngeela meeji. . . to, mmatuku 15 a ngondo mwisàtù, cidimu cishaale eci. Bivwa ne, ngondo yisatu anyi yinaayi kumpala, *Bakalenge, Tudi Dibà Kaayi?*, mwambe ne netupatuke kwaka ne: “Ne Banjelo mwandamutekete bavwa mwa kutwilangana, ne kwalukila ne—ne Mukanda wa Bitampi Mwandamutekete newukangudiibwe.” Nenku mwimane mwaba awu ne Mwaneetu Fred Sothmann, wafumu ku ditwa “amen” wawa, mwimane anu mwaba awu ku luseke lwende, mona’s, mémè kubambila ne: “Nekwenzeke mutooyi wikalà mwa kunyukusha citupa cijima cya buloba.” Ki mémè kwamba ne: “Neciikalèku. Cidi EMU MMUDI MUKALENGE WAMBA.” Cidi pa mikaba ya mèyi, mikaba ya mèyi, mikaba ya mèyi, kuumukila anu ku Phoenix kwònsò kwaka too ne mu nyungulukilu mwònsò amu. “Cidi EMU MMUDI MUKALENGE WAMBA.”

149 Dituku dikwabo, mwimane mwaba awu, ndituula mpoopu, anyi mpota ya mbwa mikese ku mikolo ya mupanu wanyi, bu mùvwàbi byambiibwe; kulwaku Banjelo mwandamutekete bapatuke cintuluntulu mu dyulu amu ne kunyukushabo mwaba awu, mu mushindu wa ne, mbwebwe, ya bujitu bwa kilò makumi abidi ne yisatu, anyi makumi abidi ne mwandamutekete, yakatuuka yenda yibunguluka ku luseke lwa kakuna aku. Ki Banjelo mwandamutekete bàvwa biimane mwaba awu abu, kuntumabo ne mudimu bwa kwalukila ne kutwala Mayiisha aa, ne kwambabo ne: “Ku umwè ku umwè” bavwa mwa “kusangila ne kwamba civwa cyenzeke aci.” Ne cyakenza anu menemene mushindu awu. Kadi mbenze anu bàbànda Muulu, mushindu ewu, kuyabo mu butumbuke bwa kilomeeta makumi anaayi ne mwandamukulu mu lupeepele; nenku, mu dituku anu dyòdì dimwedimwe adi, bòbò kuCikwata fòtò, kùdì beena maalu a mamanya, ne kuyabi pa buloba bujima. S’ncidikà’s, kadi civwa n’Cyeyemenu. Citu cinswike ndendende mu Yesu Kilisto, cijingile nsòmbelu wanyi munda Mwende. Ndi mumanye ne cyakamweka cya pabwaci. Ki mùtùci misangu yònsò.

150 Civwa ncidikà bwa Pòlò, bwa kutuutakeena ne Yesu mu njila wa ku Damaseka. Ncidikà pàdì Nzambi ushintulula mwoyi wa ngènzàmpèkààtù, mufiike fitutuu uwusukula ne uwuvwija mutooke mu Mashi Ende Yèyè mwine. Ncidikà. Cya bushuwa’s.

Nutu nwitabuuja cidikà anyi? Nenku cidikà aci, cyôci ciikàle bilondeshile Diyì dya Nzambi, cidi mwa kwikala cyeyemenu cyebe. Dikùdimuna dya mucima dya Pòlò òvwa ncidikà, ne cyakashaala cyeyemenu cyende.

¹⁵¹ Ndi mvuluka mwaba ewu ne, kukaadi cikondo kampanda, mvwa musòmbè ne mwenji kampanda wa manga a lwondopu, ne tuvwa tuyiikidila mu mwaba kampanda mukese. Yèyè kwamba ne: “Mwaneetu Branham, ndi muswe nkukonkeku cintu kampanda.” Wa bwalu òvwa Baptiste, yèyè mwine. Yèyè ne: “Wèwè utu witabuuja cidikà anyi?”

Mêmè ne: “Bushuwa’s. Ntu ngiitabuuja cya bushuwa.”

¹⁵² Yèyè kwamba ne: “Ncyèna mufwanyine kwambilaku muntu mukwabo bwalu ebu to anu wèwè,” yèyè ne, “kadi ndi—ndi mumanye ne wèwè udi witabuuja cyôci eci.”

¹⁵³ Yèyè ne: “Mu cikondo cya lukota amu,” yèyè ne, “bìvwa bikengela kwikalabo ne diyì dituma, dya kùdì batangidi baa cimenga’s, bwa kupeta manga bwa babeedi.” Ki yèyè ne: “Dituku dikwabo, mvwa musòmbèlè lwà mu cisumbishidi cya manga emu.” Yèyè ne: “Mwanaanyi wa balume òvwa wandamuna ku majinga a baakidiyâ.” Ki yèyè ne: “Mêmè kumona mu—muntu mukaji kampanda ubwela.” Ki yèyè ne: “Òvwa yèyè. . . Umutangila anu nunku umòna yèyè ùkaavwa pabwìpi menemene ne kulela.” Ki yèyè ne: “Mukaji mukese mukwate ne bya luse awu òvwa ne lutatu nansha bwa kwimana kuulu. Ne bayende òvwa muvwale bilàmbà bya muntu mulanda, bònsò babidi. Ki mukaji kweyemenaye ku luseke lwa meesa a cisumbishidi aku. Kadi mulume kuyaye e kulombaye mwanaanyi wa balume awu, wamba ne: ‘Ndi mwaba ewu ne mukanda wa manga wa kùdì ngangabuka.’ Yèyè ne: ‘Udiku mwa kumpeesha manga àdì mafundapu bwa mpete mushindu wa kwalukila kumbelu ne mukajaanyi anyi?’ Yèyè ne: ‘Ndi muteete bwa kwenza ne yèyè afikeku ku diimana mu mulongo wawa. Anji tangilaku umone mùdiwu muye too ne mu mùsèèsù mwamwa,’ mwakambaye, ‘s’nebikafike too ne ku mēbà anaayi anyi ataanu.’ Ki yèyè ne: ‘Nyawu ùkaadi mpindyewu kaciyyiku ne mushindu wa kwimana kuulu to, s’udi mwa kumona’s.’”

¹⁵⁴ Ki nsongaalume awu kwambaye ne: “Mukalenge, mêmè—mêmè ncyèna mwa kwenzaku aci to.” Yèyè ne: “Nebikengele bwa mêmè kwanji kupeta diine diyì dituma adi dyambedi,” yèyè ne, “bwalu mêmè—mêmè ncyèna mwa kwenzaku aci to. Cidi cibengangana ne mēyì ne mikandu.” Ki yèyè kwamba. . .

¹⁵⁵ Tatwëndè kwambaye ne yèyè òvwa musòmbèlè lwà paanyima apu uteeleja, bwa kumona ne nsongaalume awu òvwa mwa kwamba cinyi. Ki yèyè ne: “Anji indila kakese, mwanaanyi. Ncinyi ciine aci?”

¹⁵⁶ Ki kwambaye ne yèyè kuseemenaye mwaba awu. Ki mukulumpe awu, mwena Kilisto wa cya bushuwa, mukulumpe

munsantu wa cya bushuwa, kwambaye ne: “Bwalu budi cinyi, mwaneetu wanyi mwimpè?”

157 Ki awu ne: “Mukalenge,” yêyè ne, “ndi... mukajaanyi, ùkaadi anu pabwìpì menemene ne—ne—ne kulela.” Yêyè ne: “Mêmè—mêmè ndi... ndi mwaba ewu ne mukanda wa manga wa kùdi ngangabuka; manga kampana, yêyè udi ne cya kuàngata anu mpindyewu ewu.” Ki yêyè ne: “Ndi—ndi mulwe nende mwaba ewu bwa kwimanyinaye mu cibambalu cyacya.” Ki yêyè ne: “Ndi—ndi... Tangilaku anu peebe mulongo ewu,” yêyè ne, “ndi ngeela mpatà bwa ne ndi mufwanyine mene kubwelamu, bwa mu mapingaja emu.” Yêyè ne: “Ndi anu ndikonka ní—ní udiku wèwè mwa kumpeesha manga àdi mafundapu?” Yêyè ne: “Mêmè—mêmè nênkiimànè kwinshi kwaka; mêmè—mêmè nênkupetèlè mfranga ayi, bilondeshile dîyì dîikalà batangidi baa cimenga batume bwa kufutabo bwa bwanga abu adi.”

158 “Mona’s,” mwakambaye, “cya bushuwa, mukalenge, nênkwangàcilèbu mêmè.” Ki kuteekaye anu kabeji kaa manga aku panshi, kwalukilaye. Kwambaye ne mwanende wa balume awu kwalukilaye ne kubangaye kwandamuna ku majinga a mukwabo muntu.

159 Yêyè ne: “Inăbànzà mutekete awu kutapaye dîsù, misangu yibidi anyi yisatu. Kushaalaye anu kacya wimana mwaba awu, ne cisuululu mumpala, mumanye ne ùwva ùsaama bikole. Ne mwaneetu wa balume pende mwimane mwaba awu mumujîngile maboko, udi mumanye’s, wamba ne: ‘Kolesha anu mwoyi, munanga wanyi, bwa katanci kakese cyanaana mpindyewu.’ Yêyè ne: ‘Mwenji wa manga mwimpè ewu neikalè mwa kutupetelaku manga.’”

160 Yêyè ne: “Mêmè kulongolola manga awu lukasalukasa ne mwanyi mwônso, ne kufila manga àdi mafunda pa kabeji kaanyi mêmè aku.” Ki yêyè ne: “Ndi mwenze anu mbanga kukàpèesha mukaji awu mu cyanza,” yêyè ne, “Mwaneetu Branham, mêmè kutangila e kumona ne mvwa munkaci mwa kukàtèeka mu cyanza ciikàle ne cibangu cya musonso.” Yêyè ne: “Mêmè kumona mēbà pa mpala Wende.” Yêyè ne: “Mêmè kubwita kwîsù, kutangila paanyima.” Yêyè ne: “Mêmè kumanya anu pa dîbà adi ne, mu mushindu wûmvwà mwenzele ‘udi mutambe bukesa wa ku bânà Baanyi awu,’ Yêyè nguwwaci cyenzela.”

161 Yêyè ne: “Udi witabuuja aci anyi?”

Mêmè ne: “Ne mwoyi wanyi wônso’s, ngangabuka, ndi nciitabuuja mwaku ne mwaku.”

162 Ncinyi aci? Yêyè kwamba ne: “Kubangila anu apu, Kilisto ukaadi mutambe kwikalala ne mushinga munene bwanyi mêmè. Bwalu, kwenzela kwa mukaji awu cyôci aci,” yêyè ne, “civwa ncidikà. Kakwena mpatà to bwa bantu beetu baa ciibidilu aba kubengabo kwitabuuja aci, kadi,” yêyè ne, “mêmè mvwa

ndyambidila ne, anu kukwambilaci wêwè cyanaana, bwalu ndi mumanye ne wêwè ukaadi mwenzenze malabula awu.”

Mémè ne: “Eyowa’s, mukalenge. Bwa aci ncyà bushuwa,” mûngààkambà.

¹⁶³ Ndi mvuluka, musangu kampana, Martin Munsantu, mvwa mbala pa bidi bimutangila. Pacicivwaye anu mwânà—mwânà mutekete, kubiikidiibwaye kùdi Nzambi. Beena famiye wabo bavwa bampangaanu. Kadi tatwëndè ùvwa—ùvwa bu, kaa, ncyèna mumanye, ngeela meeji ùvwa musalaayi, nenku—nenku bitu bimpè bwa bânà baabo balela kubalondabo bôbô. Yèyè kwamba. . . dituku kampana divwaye ukosolola mu cimenga amu. Nyewu ngäpù mwoyi mpindyewu mwaba mwine awu. Ne ndi ngeela meeji ne yèyè ùvwa Français. Nenku kwambaye ne ùvwa ukosolwela mu mwelelu amu; kùvwa muntu mukulakaji mulaale panshi apu, wamba kufwa ne mashika, kuulu kùvwa mashika makole. Nenku bantu bavwa bapicilapu, kabayiku mwa kumupeeshaku kantu to. Kwambaye ne yèyè wakiimana. Kadi kakuyi mpatà to bantu’s bavwa anu balaka mukana bamba mùvwàbo beena kwitabuujà, kadi biikàle bapicilamu, bashiya muntu mukulakaji awu mulaale mwaba awu. Kadi yèyè ùvwa ulomba kaa pa luse kaa cintu kampana bwa yèyè kudijingilamù, wàmba ne ùvwa wamba kufwa ne mashika.

¹⁶⁴ Kadi Martin Munsantu kupicilaye mwaba awu, kumpala kwa dikùdimuna dyende dya mucima, mpindyewu, kwangataye cinkutu cyende yèyè aci, bu mùvwàye musalaayi, kucipandaye bipese bibidi ne kujingilayèmu mulombyanganyi wa kaa pa luse mukulakaji awu mushindu ewu, kudijingilayè cikwabo aci. Bantu bavwa bamuseka, bamba ne: “Musalaayi wa mmwenekelu wa lukutukutu, muvwale cipese cya cinkutu.” Nwamonu’s, cidi cikwenzeja maalù adi a pabwàwù. Kùvwa cintu kampana mu yèyè amu, cya wítabuujà ne Nzambi ùvwakù.

¹⁶⁵ Bufuku abu, paanyima paa yèyè mumane kuumuka ku mudimu ne mulaale ndambu, kutabulukaye. Muntu kampana nguvwa mumutabuluje, nenku kutangilaye. Kùvwa kwimane mwaba awu ku luseke lwa bulaalu bwende aku, kùvwa kwimane Yesu mudijingile cikwabo cipese cya cinkutu aci. Ki cìvwà ntwadijilu wa Martin Munsantu ncyôci aci.

¹⁶⁶ Cìvwa ncinyi ciine aci? Yèyè ùvwa ne cyeyemenu, cya ne Dìyì dya Nzambi ndilelela. “Cinudi nwenzela bânà Baanyi bakese aba aci, Mémè ngunùdi nucyenzela.” Mwaneetu, mémè ndi muswikiibwe ku Cyeyemenu aci. Ne ndi mumanye ne yônsò wa kunudi. . .

¹⁶⁷ Pamutu paa kwenza dibiikila dya ku cyoshelu, mu dinda emu, ngeela meeji ne ndi muswe kwenza dibiikila dya didilambula. Tudilambulaayi twètù biine kùdi Cyeyemenu eci. Nudiku nwtabuujà ne Dìyì ki cyeyemenu cya Nzambi anyi? [Disangisha didi dyamba ne: “Amen.”—Muf.] Nudiku

nwitabuuja ne Yêyè ùdi umwèumwè uvwaYe kacya kwònsò eku awu anyi? [“Amen.”]

168 Kùdi bambi munda emu, kanwenaayiku baswe kulambula nsòmbelu yenu, anu, kwangata anu Cyeyemenu anyi? Citùdi baswe leelu ewu ncinyi? Ciine citùdi tukeba ne karta kaa buumambala anyi mikanda ya dijaadikiibwa naayi ncinyi? Twètù tudi tukeba Yesu Kilisto. Katwena twètù baswikiibwe ku karta kaa buumambala to. Tudi baswikiibwe ku Dìyì dya Nzambi, “Yesu Kilisto umwèumwè awu makeelela, leelu, too ne kashidi.” Nudiku nwitabuuja aci anyi? [Bambi bàdì bamba ne: “Amen.”—Muf.]

169 Tujuukilaayaaku kuulu mpindyewu bwa twètù kulambula cyakabidi nsòmbelu yetu. Wànyì paanyi, ndi muswe kumulambula. Ndi ndiswikila, cyakabidi. Ndi nkontonona didiswika dyanyi, dijita ndyonya. Ndi munkaci mwa kukontonona cyeyemenu cyanyi. “Mukalenge, kwòkò cintu kampanda munda mwanayi, cya kacyi Dìyì Dyebe to, cyùmùshèku. Ncyèna mumanye cikwabo cintu to anu Wèwè. Ncyèna muswe kumanya cingà cintu to pa kuumusha Wèwè.” Mpindyewu, muntu ne muntu, mu webe peebe mushindu.

170 Ndi mwakule neenu munda mwa lumingu lujima elu. Ndi munwàmbile Bulelela. Nzambi wàshìndiki Bulelela. Mmucyènzè mucyènzùlùle, mucyènzùlùle kabidi. Nudi bamanye Cyeyemenu ne ncinyi. Mpindyewu bwenu nwènù ne mèmè, cyapamwe, nwènù bònsò bakaji, nwènù bònsò balume, bàna baa balume, bàna baa bakaji, cyònsò cinwikalà aci, tuyaayi; nwènù bònsò beena korale, nwènù bònsò—bònsò bàdì apa aba, myaba yònsò, cyapamwe; mu nzubu wa mwinshi mwa buloba, muulu mu cisasa, mu nyungulukilu wa bimanu, kumfundu mu lutanda; mwaba kana wònsò wutùdi tusanganyiibwa awu, twangataayi Yesu, Cyeyemenu cyetu, bwalu bidi bikengela tukafike ku bibandabanda bya mundidimbi wa lufu. Mèmè ncyèna mumanye cingà cintu to pa kuumusha Yêyè. Yêyè ki cyanyi Cyeyemenu, bwalu Yêyè mmubiishiibwe ku lufu mu nsòmbelu wanyi ne ndi mumanye ne Yêyè ngwa cya bushuwa.

171 Twèlààyi anu byanza muulu cyanaana mpindyewu bwa twètù kusambila. Twènzààyaaku mudimu wetu wa didilambula.

172 Mukalenge Yesu, Dìyì Dyebe ndya kacya ku kale, Dyòdì ki cibangidilu ne ndekeelu. Mèmè mpindyewu, pamwe ne disangisha edi, ndi ndilambula mèmè mwine, cyakabidi, pa cyambilu eci leelu ewu. Ndi ndombela ekeleeziya ewu, Life Tabernacle ewu, didilambula. Jikijaku tuntu twònsò twa ditapululangana atu, twònsò twasangana kupweka ne màyi anyi, twapweka, tupwe mwoyi bya kale bya dibenga kupetangana abi. Bambi baa Evanjeeliyo, bàdì batàcishiibwe mu lungenyi abu. . . ne beele meeji ne cintu kampanda ncifwanyine kwenzeka. Èyì Nzambi wa yaaya, nyewu tudiswikila twètù biine, mu dinda

emu, kùdì Yesu Kilisto Dìyì; ne twangata dipangadika dya katuyi mwa kumanya cîngà cintu to pa kuumusha Kilisto, ne Yêyè awu mupoopela pa nkuruse. Éyì Mutooto wa ku Nord, Éyì Nyuma Mwîmpè, Éyì Kaleeji-nord kaa Nzambi, bwelaku mpindyewu mu mwoyi ne mwoyi wònsò. Nenku nyewu tudilambula twêtù biine Kùdì, mu Dîná dya Yesu Kilisto. Butumbi kùdì Nzambi! Amen.

Eyo, mwaneetu.



CYEYEMENU LUA63-1201M

(An Absolute)

Diyiisha edi dya Mwaneetu William Marrion Branham dyakayiishabo musangu wa kumpala mu Anglais mu dyalumingu mu dinda, mu dituku 1 dya ngondo wa dikumi ne mwibidi, cidimu cya 1963, mu Life Tabernacle mu Shreveport, Louisiane, U.S.A. Ndyumusha pa mukaba wa mēyì ne dituuta ku cyamu mu kaabujima kààdi mu Anglais. Nkudimwinu wa mu Ciluba ewu mmutuuta ku cyamu ne mwabanya kùdi Voice Of God Recordings.

CILUBA

©2019 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org